

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ (البقره: 185)

مسنون رکعات تراویح

مع

فضائل و مسائل رمضان

www.KitaboSunnat.com

تالیف: ابو حمزہ عبدالخالق صدیقی

ترتیب، تخریج و اضافہ: حافظ حامد محمود انصاری



انصار السنہ پبلیکیشنز لاہور

اسلامی اکادمی، افضل مارکیٹ، 17- اردو بازار لاہور 37357587

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

فہرست مضامین

- 7..... تمہید
- 8..... قرآن کی روشنی میں سنت کی اہمیت
- 8..... رسول اللہ ﷺ کی اطاعت کیے بغیر بندہ مسلمان نہیں ہو سکتا
- 8..... شان نزول
- 9..... رسول اللہ ﷺ کی اطاعت فرض ہے
- 11..... سنت رسول اللہ ﷺ ہی اختلافات کا حل ہے
- 11..... سنت رسول ﷺ پر عمل اللہ تعالیٰ سے محبت کی دلیل ہے
- 12..... رسول اللہ ﷺ کی ذات مبارکہ میں اسوۂ حسنہ ہے
- 13..... سنت رسول ﷺ سے اعراض و انحراف کے متعلق وعید
- 15..... احادیث نبویہ کی روشنی میں سنت کی اہمیت
- 15..... اتباع رسول ﷺ فرض ہے
- 15..... رسول کریم ﷺ کی سیرت طیبہ ہدایت کا روشن چراغ ہے
- 16..... سنت رسول ﷺ کی اتباع جنت میں لے جاتی ہے
- 16..... سنت رسول ﷺ سے اعراض اسلام سے خروج کا سبب ہے
- 18..... صحابہ کرام رضی اللہ عنہم کی نظر میں سنت کی اہمیت
- 18..... خلیفہ اول سیدنا ابوبکر صدیق رضی اللہ عنہ
- 18..... امیر المؤمنین عمر بن خطاب رضی اللہ عنہ

- 19 سیدنا علی المرتضیٰ رضی اللہ عنہ
- 19 سیدنا عبداللہ بن عمر رضی اللہ عنہما
- 20 سیدنا عبداللہ بن عباس رضی اللہ عنہما
- 21 ❁ ائمہ کرام رحمۃ اللہ علیہم کی نظر میں سنت کی اہمیت
- 21 امام ابوحنیفہ نعمان بن ثابت رحمہ اللہ
- 23 امام مالک بن انس رحمہ اللہ
- 25 امام محمد بن ادریس شافعی رحمہ اللہ
- 27 امام احمد بن حنبل رحمہ اللہ
- 29 امام زفر (شاگرد امام ابوحنیفہ رحمہ اللہ علیہ)
- 29 حافظ ابن عبدالبر رحمہ اللہ
- 29 فخر الدین رازی رحمہ اللہ
- 30 علامہ ابن قیم رحمہ اللہ
- 31 شیخ الاسلام ابن تیمیہ رحمہ اللہ
- 32 ❁ باب نمبر ۱: فضائل و مسائل رمضان
- 32 روزہ کی لغوی اور اصطلاحی تعریف
- 32 ❁ فضائل رمضان المبارک
- 32 رمضان اور نزول قرآن
- 33 رمضان اور تلاوت قرآن
- 34 رمضان اور نبوت محمد ﷺ
- 34 رمضان اور تقویٰ
- 34 رمضان اور گناہوں کا کفارہ

- 35 رمضان اور تعلق باللہ
- 35 روزہ داروں کے لیے جنت کا خصوصی دروازہ
- 36 رمضان کی برکتوں کا خصوصی اثر
- 36 رمضان کا قیام گناہوں کی بخشش کا ذریعہ ہے
- 37 رمضان میں اجر و ثواب میں اضافہ
- 37 رمضان اور رضائے الہی کا حصول
- 37 مسائل رمضان المبارک
- 37 روزہ کی نیت ضروری ہے
- 38 سحری کی اہمیت و فضیلت
- 38 روزہ افطار کرنے کی دعا
- 39 روزہ افطار کرانے کا اجر و ثواب
- 39 جس کے ہاں روزہ افطار کیا جائے، اس کے لیے دُعا
- 39 حالت روزہ میں جائز امور
- 40 حالت روزہ میں ممنوع کام
- 40 روزہ توڑ دینے والے امور
- 41 روزے کی رخصت والے امور
- 41 اعتکاف
- 41 معتکف میں کب بیٹھا جائے
- 42 لیلة القدر کا قیام
- 42 شب قدر کی تلاش
- 42 شب قدر کی دعا

- 44 ❁ **باب نمبر ۲: مسنون رکعات تراویح**
- 47 ❶ قیام اللیل کی فضیلت
- 48 ❷ نماز تراویح کا وقت
- 48 ❸ تعداد رکعات تراویح
- 52 ❹ علمائے احناف کی طرف سے گیارہ رکعات کا اعتراف
- 54 ❺ سیدنا عمر بن خطاب رضی اللہ عنہ کا گیارہ رکعات کا حکم
- 55 ❻ سیدنا عمر رضی اللہ عنہ کے زمانے میں گیارہ رکعات کا ثبوت
- 56 ❼ بیس رکعت تراویح سنت ہونے کی دلیل اور اس کے جوابات
- 60 ❽ نماز وتر
- 61 ❾ وتر پڑھنے کا طریقہ
- 61 ❿ دعائے قنوت
- 62 ⓫ تنبیہات
- 62 ⓬ قنوت نازلہ
- 63 ⓭ قنوت میں ہاتھ اٹھانا



بِسْمِ اللّٰهِ الرَّحْمٰنِ الرَّحِیْمِ

تمہید

إِنَّ الْحَمْدَ لِلَّهِ نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ
مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا
مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ
مُسْلِمُونَ﴾ (آل عمران: ۱۰۲)

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ
مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي
نَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ۝۱﴾ (النساء: ۱)

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۝۱۰ يُصْلِحْ لَكُمْ
أَعْمَالَكُمْ وَيَغْفِرْ لَكُمْ ذُنُوبَكُمْ ۗ وَاللَّهُ يَطِيعُ رِسْوَلَهُ فَقَدْ فَازَ
فَوْزًا عَظِيمًا ۝۱۱﴾ (الاحزاب: ۷۰-۷۱)

أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ
مُحَمَّدٍ (ﷺ) وَشَرُّ الْأُمُورِ مُحَدَّثَاتُهَا، فَإِنَّ كُلَّ مُحَدَّثَةٍ بَدْعَةٌ،
وَكَلَّ بَدْعَةٍ ضَلَالَةٌ، أَلْضَّلَالَةُ فِي النَّارِ. “وَبَعْدُ!

قرآن کی روشنی میں سنت کی اہمیت

رسول اللہ ﷺ کی اطاعت کے بغیر بندہ مسلمان نہیں ہو سکتا:

اللہ تعالیٰ کا فرمان ہے:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ٥﴾

(النساء: ٦٥)

”تمہارے رب کی قسم! یہ لوگ اس وقت تک مومن نہیں ہو سکتے جب تک تنازعات میں آپ کو حاکم تسلیم نہ کریں، پھر آپ جو فیصلہ کریں اس کے متعلق اپنے دلوں میں گھٹن بھی محسوس نہ کریں، اور اس فیصلہ پر پوری طرح سر تسلیم خم نہ کر دیں۔“

فائدہ:..... مذکورہ بالا آیت کریمہ میں اللہ تعالیٰ نے اپنی ذات مبارکہ کی قسم کھا کر فرمایا کہ کوئی شخص اتنی دیر تک مسلمان نہیں ہو سکتا، جب تک اپنے تمام امور میں رسول اللہ ﷺ کو فیصلہ نہیں مان لیتا، کیونکہ آپ کا فیصلہ وہ فیصلہ ربانی ہے، جس کی حقانیت کا دل میں اعتقاد رکھنا ضروری ہے، اور اپنے عمل کے ذریعہ بھی اس پر ایمان رکھنے کا ثبوت فراہم کرنا انتہائی ضروری ہے۔

شان نزول:

اس حدیث پاک کے شان نزول میں امام بخاری رحمۃ اللہ علیہ نے عروہ بن زبیر رضی اللہ عنہ سے روایت بیان کی ہے کہ زبیر رضی اللہ عنہ کا حرہ کے پانی کے بہاؤ کے بارے میں ایک انصاری سے اختلاف ہو گیا اور معاملہ رسول کریم صلی اللہ علیہ وسلم تک پہنچا، تو آپ نے فرمایا کہ اے زبیر! زمین سیراب ہو جانے کے بعد اپنے پڑوسی کی جانب پانی کھول دو تو انصاری نے عرض کیا، اے اللہ

وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ ﴿٧﴾ (الحشر: ٧)

”اور جو کچھ تمہیں رسول دیں، وہ لے لو، اور جس سے روکیں، اس سے رک جاؤ، اور اللہ سے ڈرتے رہو، اللہ یقیناً سخت سزا دینے والا ہے۔“

فائدہ:..... مذکورہ بالا آیت کریمہ میں اللہ رب العزت نے مسلمانوں کو نصیحت کی ہے کہ انھیں رسول اللہ ﷺ کی طرف سے جو ملے اس پر راضی رہنا چاہیے اور آپ ﷺ انھیں کچھ بھی نہ دیں تب بھی ان کے فیصلے پر راضی رہنا چاہیے۔ اس میں اموال غنیمت، اموال فنی اور دیگر تمام چیزیں داخل ہیں۔ علماء نے اس آیت کریمہ سے استدلال کر کے کہا ہے کہ نبی کریم ﷺ کی ہر صحیح حدیث قرآن کے حکم میں داخل ہے۔“

(تیسیر الرحمن: ۱۵۶۴/۲ بتعدیل یسیر)

سیدنا عبد اللہ بن مسعود رضی اللہ عنہ اپنے وعظ میں جسم گودنے والی، ابرو کے بال اکھاڑنے والی، حسن کے لیے دانتوں میں کشادگی کرنے والی اور اللہ کی خلقت میں تبدیلی کرنے والی عورتوں پر لعنت بھیجی، تو قبیلہ بنو اسد کی ام یعقوب نامی عورت نے پوچھا کہ آپ نے ایسا کیوں کیا؟ سیدنا عبد اللہ بن مسعود رضی اللہ عنہ نے فرمایا: کہ میں ایسی عورتوں پر لعنت کیوں نہ کروں، جن پر اللہ کے رسول ﷺ نے لعنت کی ہے، اور جو اللہ کی کتاب میں بھی موجود ہے۔ اس عورت نے کہا: میں نے پورا قرآن پڑھا ہے، لیکن اس میں مجھے تو یہ چیز کہیں نہیں ملی۔ اس پر عبد اللہ بن مسعود رضی اللہ عنہ نے فرمایا: اللہ کی قسم! اگر تم نے قرآن پڑھا ہوتا تو تمہیں یہ حکم مل جاتا، پھر آپ نے فرمایا: کیا تم نے یہ آیت نہیں پڑھی:

﴿وَمَا أَرْسَلْنَاكَ إِلَّا رَحْمَةً مِّنَ رَبِّكَ وَمَا تَنهٰكُم عَنْهُ فَأَتَيْتُمُوهَا ۗ﴾ (الحشر: ٧)

(الحشر: ٧)

”اور جو کچھ تمہیں رسول دے، وہ لے لو، اور جس چیز سے منع کرے، اس سے

باز رہو۔“ ❶

❶ صحیح بخاری، کتاب التفسیر، رقم: ۴۸۸۶۔ صحیح مسلم، کتاب اللباس، رقم: ۲۱۲۵۔

مسند أحمد: ۴۳۳/۱۰۔

سنت رسول اللہ ﷺ ہی اختلافات کا حل ہے:

اللہ تعالیٰ نے ارشاد فرمایا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ ۚ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَ الرَّسُولِ إِنْ كُنْتُمْ تُؤْمِنُونَ بِاللَّهِ وَ الْيَوْمِ الْآخِرِ ۗ ذَلِكَ خَيْرٌ وَ أَحْسَنُ تَأْوِيلًا ۝٥٩﴾ (النساء: ٥٩)

”اے ایمان والو! اللہ کی اطاعت کرو، اور رسول کی اطاعت کرو، اور تم میں سے اقتدار والوں کی، پھر اگر کسی معاملہ میں تمہارا اختلاف ہو جائے، تو اسے اللہ اور رسول کی طرف لوٹا دو اور تم اللہ اور یوم آخرت پر ایمان رکھتے ہو، اسی میں بھلائی ہے اور انجام کے اعتبار سے یہی اچھا ہے۔“

فائدہ:..... مجاہد اور دوسرے علماء سلف نے کہا ہے کہ ﴿فَرُدُّوهُ إِلَى اللَّهِ وَ الرَّسُولِ﴾ ”اللہ اور اس کے رسول کی طرف پھیر دو۔“ سے مقصود قرآن و سنت ہے۔ آیت کے اس حصہ میں مسلمانوں کو یہ حکم دیا گیا ہے کہ کسی بھی مسئلہ میں ان کے درمیان اختلاف ہو تو اس کا فیصلہ قرآن و سنت کے مطابق ہونا چاہیے، اگر کوئی اختلافی مسائل میں قرآن و سنت کے مطابق فیصلہ نہ کرے تو وہ اللہ اور آخرت پر ایمان رکھنے والا نہیں مانا جائے گا۔ اس کے بعد اللہ نے فرمایا کہ ﴿ذَلِكَ خَيْرٌ وَ أَحْسَنُ تَأْوِيلًا﴾ ”قرآن کی طرف رجوع ہی میں ہر خیر ہے، اور انجام کے اعتبار سے بھی یہی عمل بہتر ہے۔“^①

سنت رسول ﷺ پر عمل اللہ تعالیٰ سے محبت کی دلیل ہے:

اللہ تعالیٰ کا ارشاد ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَ يُغْفِرْ لَكُمْ ذُنُوبَكُمْ ۗ وَاللَّهُ غَفُورٌ رَحِيمٌ ۝٣١﴾ (آل عمران: ٣١)

① تفسیر طبری: ٥٠٤/٨۔ تفسیر ابن کثیر: ٧٠٦/١۔

”کہہ دیجیے! اگر تم اللہ سے محبت کرتے ہو تو میری پیروی کرو، اللہ تم سے محبت

کرے گا، اور تمہارے گناہ بخش دے گا، اور اللہ بہت بخشنے والا رحیم ہے۔“

حافظ ابن کثیر رحمۃ اللہ علیہ رقمطراز ہیں: ”کہ یہ آیت کریمہ اُن تمام لوگوں کے خلاف دلیل ہے جو اللہ کی محبت کا دعویٰ کرتے ہیں اور طریقہ محمدی پر گامزن نہیں ہوتے، جب تک آدمی اپنے تمام اقوال و افعال میں شرع محمدی کی اتباع نہیں کرتا، وہ اللہ سے دعوائے محبت میں کاذب ہوتا ہے۔ بخاری و مسلم نے سیدہ عائشہ رضی اللہ عنہا سے روایت کی ہے کہ:

((مَنْ أَحَدَّثَ فِي أَمْرِنَا هَذَا مَا لَيْسَ فِيهِ فَهُوَ رَدٌّ.)) ❶

”جس نے کوئی ایسا کام کیا جس کا ہم نے حکم نہیں دیا تو وہ عمل مردود ہوگا۔“

(تفسیر ابن کثیر: ۱/۴۷۲)

مزید لکھتے ہیں: ”بعض حکیم علماء نے لکھا ہے کہ تیرا چاہنا کوئی چیز نہیں۔ لطف تو اس وقت ہے کہ اللہ تجھے چاہنے لگ جائے۔ غرض اللہ کی محبت کی نشانی یہی ہے کہ ہر کام میں اتباع سنت مد نظر ہو۔“ (حوالہ ایضاً)

رسول اللہ صلی اللہ علیہ وسلم کی ذات مبارکہ میں اسوہ حسنہ ہے:

ارشاد باری تعالیٰ ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا

اللَّهَ وَ الْيَوْمَ الْآخِرَ وَ ذَكَرَ اللَّهَ كَثِيرًا ۝﴾ (الاحزاب: ۲۱)

”فی الحقیقت تم مسلمانوں کے لیے رسول اللہ کا قول و عمل ایک بہترین نمونہ ہے، ان کے لیے جو اللہ اور یومِ آخرت کا یقین رکھتے ہیں اور اللہ کو بہت یاد کرتے رہتے ہیں۔“

خلاصہ: پس ان آیات کریمہ کی روشنی میں معلوم ہوا کہ اختلافی امور میں

جب تک رسول کریم صلی اللہ علیہ وسلم کے فیصلہ کو دل و جان سے تسلیم نہ کیا جائے، بندہ مومن نہیں

❶ صحیح بخاری، کتاب العلم، رقم: ۲۶۹۷۔ صحیح مسلم، کتاب الأفضیة، رقم: ۱۷۱۸۔

ہوسکتا۔ آپ ﷺ کی اطاعت و فرمانبرداری فرض ہے۔ اتباع رسول ﷺ سے بندہ اللہ کا محبوب بندہ بن جاتا ہے اور یہ اہل ایمان کی بڑی صفات میں ہے۔ کیونکہ رسول اللہ ﷺ کا قول و عمل ہی اہل ایمان کے لیے بہترین نمونہ ہے۔

مزید برآں کون نہیں جانتا کہ رمضان المبارک میں جماعت اور بغیر جماعت نبی کریم ﷺ نے گیارہ رکعت قیام اللیل ہی فرمایا ہے، حتیٰ کہ امام ابوحنیفہ رحمۃ اللہ علیہ سے بھی بیس رکعت تراویح پڑھنا بسند صحیح ثابت نہیں ہے۔ اس کے برعکس حنفیوں کے ممدوح امام محمد بن حسن الشیبانی کی المؤطا سے ظاہر ہوتا ہے کہ امام ابوحنیفہ گیارہ رکعات کے قائل تھے۔ تو پھر ہمیں عملاً محبت رسول ﷺ کا اظہار کرنے سے کس چیز نے روک رکھا ہے؟

سنت رسول ﷺ سے اعراض و انحراف کے متعلق وعید

رسول کریم ﷺ کی نافرمانی، اور آپ کی سنت سے دُوری کی وجہ سے انسان جہنم میں چلا جائے گا۔ آپ کی مخالفت نفاق کی دلیل ہے، جہالت کی علامت ہے اور باعث ذلت و رسوائی ہے۔ جیسا کہ ذیل کی آیات کریمہ سے واضح ہو رہا ہے۔

﴿وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا ۖ وَ لَوْ كَانُوا آبَاءَهُمْ لَا يَعْلَمُونَ شَيْئًا وَلَا يَهْتَدُونَ ﴿١٥﴾﴾ (المائدہ: ١٠٤)

”اور جب انہیں کہا جاتا ہے کہ آؤ اس چیز کی طرف جو اللہ نے نازل کیا ہے، اور آؤ رسول کی طرف، تو کہتے ہیں: ہمیں تو وہی کچھ کافی ہے جس پر ہم نے اپنے آباؤ اجداد کو پایا ہے، خواہ ان کے باپ دادا کچھ بھی نہ جانتے ہوں، اور نہ ہی ہدایت پر ہوں۔“

یعنی جو مشرکین مختلف شرکیہ افعال و اعمال میں مبتلا تھے، ان سے کہا جاتا کہ تم لوگ اپنے آباؤ اجداد کی تقلید چھوڑ دو جنہوں نے اللہ تعالیٰ کے متعلق افترا پردازی سے کام لیا تھا، اور اللہ

اور اس کے رسول جو کہتے ہیں اس پر عمل کرو، تو وہ فوراً بول اٹھتے ہیں کہ ہم تو اپنے باپ دادوں ہی کی تقلید کریں گے، اس کا جواب اللہ نے دیا کہ کیا آباء و اجداد کی تقلید ان کے لیے کافی ہوگی، چاہے ان کے وہ باپ دادے حق کو جانتے اور پہچانتے نہ ہوں۔
مزید ارشاد فرمایا:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَ
يَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَ نُصَلِّهِ جَهَنَّمَ ۗ وَ
سَاءَ لِمَصِيْرًا ﴿١١٥﴾﴾ (النساء: ۱۱۵)

”جو شخص ہدایت کے واضح ہو جانے کے بعد رسول کی مخالفت کرے اور
مومنوں کی راہ چھوڑ کر اور راہ اختیار کرے تو ہم اسے ادھر ہی پھیر دیتے ہیں
جہنم کا اس نے رخ کیا ہے، پھر ہم اسے جہنم میں جھونکیں گے جو بدترین
ٹھکانہ ہے۔“

”جو کوئی بھی حق واضح ہو جانے کے بعد رسول اللہ ﷺ کی مخالفت کرے گا، اور
مسلمانوں کی راہ یعنی دین اسلام کے علاوہ کسی دوسری راہ کو اپنائے گا، تو اللہ
تعالیٰ اسے اُسی مخالفت رسول اور عدم اتباع اسلام کی راہ پر چھوڑ دے گا، بلکہ
اس کی نگاہوں میں اس کی اس روش کو خوبصورت اور عمدہ بنا دے گا یہاں تک کہ
جہنم میں جا کرے گا۔“

یہ آیت دلیل ہے کہ رسول اللہ ﷺ کی مخالفت آدمی کو کفر تک پہنچا دیتی ہے۔
شیخ الاسلام ابن تیمیہ رحمہ اللہ کہتے ہیں: ”کہ یہ آیت دلالت کرتی ہے کہ مومنوں
کی راہ کی اتباع نہ کرنے والا وعید کا مستحق ہے، جیسا کہ رسول اللہ ﷺ کی
مخالفت کرنے والا وعید کا مستحق ہے۔“

(تیسیر الرحمن: ۱/۲۹۴-۲۹۵، ملخصاً)

احادیث نبویہ کی روشنی میں سنت کی اہمیت

اتباع رسول ﷺ فرض ہے:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَا أَمَرْتُكُمْ بِهِ فَخُذُوهُ وَمَا نَهَيْتُمْ عَنْهُ فَانْتَهُوا.)) ❶

سیدنا ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا: ”جو میں تمہیں دوں اس کو لے لو، اور جس چیز سے منع کروں اس سے باز آ جاؤ۔“

فائدہ:..... رسول کریم ﷺ کا یہ فرمان عالی شان درحقیقت قرآنی آیت ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (الحشر: ۷)

”اور جو کچھ تمہیں دے، اس کو لے لو، اور جس چیز سے منع کرے اس سے باز آ جاؤ۔“

کی تفسیر ہے۔ یاد رہے کہ قرآن مجید کی شرح و تفسیر کا سب سے پہلا اور سب سے زیادہ حق خود رسول اللہ ﷺ کو حاصل ہے کہ جن کی طرف یہ کتاب نازل کی گئی۔ اگر کوئی یہ خیال کرے کہ وہ فرامین رسول اور اسوۂ نبوی ﷺ کو مد نظر رکھے بغیر قرآن مجید کو سمجھ سکتا ہے، تو یہ اُس کا خیال بداور وہم باطل ہے۔

رسول کریم ﷺ کی سیرت طیبہ ہدایت کا روشن چراغ ہے:

((وَعَنْ جَابِرِ بْنِ عَبْدِ اللَّهِ قَالَ: كَانَ رَسُولُ اللَّهِ ﷺ إِذَا خَطَبَ يَقُولُ: أَمَّا بَعْدُ! فَإِنَّ خَيْرَ الْحَدِيثِ كِتَابُ اللَّهِ. وَخَيْرَ الْهُدَى هَدَى مُحَمَّدٍ ﷺ، وَشَرَّ الْأُمُورِ مُحَدَّثَاتُهَا وَكُلُّ بَدْعَةٍ ضَالَّةٌ)) ❷

❶ سنن ابن ماجہ، بَابِ اتِّبَاعِ سُنَّةِ رَسُولِ اللَّهِ ﷺ، رقم: ۱۔ سلسلۃ الصحیحۃ، رقم: ۸۵۰۔

❷ صحیح مسلم، کتاب الجمعہ، بَابِ تَحْفِيفِ الصَّلَاةِ وَالْخُطْبَةِ، رقم: ۸۶۷۔

سیدنا جابر رضی اللہ عنہ سے مروی ہے کہ رسول اللہ ﷺ خطبہ ارشاد فرمایا: ”حمد وثناء کے بعد، سب سے بہترین بات ”کتاب اللہ“ ہے، اور بہترین سیرت محمد ﷺ کی سیرت ہے، اور سب سے بدترین کام وہ ہیں جو اپنی طرف سے وضع کیے جائیں، اور ہر بدعت گمراہی ہے۔“

فائدہ: معلوم ہوا جو کام سنت کے خلاف ہو وہ بدعت ہے، جو کہ سراسر گمراہی ہے۔ پس سنت نور ہدایت ہے، لہذا ہر عمل صالح، نماز اور روزہ وغیرہ سنت کے عین مطابق ہو، تو حصولِ رضائے الہی ممکن ہے، بصورتِ دیگر نہیں۔

سنت رسول ﷺ کی اتباع جنت میں لے جاتی ہے:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: كُلُّ أُمَّتِي يَدْخُلُونَ الْجَنَّةَ إِلَّا مَنْ أَبِي. قَالُوا: يَا رَسُولَ اللَّهِ ﷺ! وَمَنْ يَا أَبِي؟ قَالَ: مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبِي.)) ❶

سیدنا ابو ہریرہ رضی اللہ عنہ بیان کرتے ہیں: رسول اللہ ﷺ نے فرمایا: ”میری تمام امت جنت میں جائے گی، مگر جس نے جنت میں جانے سے انکار کیا۔“ صحابہ کرام رضی اللہ عنہم نے کہا: یا رسول اللہ! کون ہے جو جنت میں جانے سے انکار کرے؟ نبی رحمت ﷺ نے فرمایا: ”جس نے میری اطاعت کی وہ جنت میں داخل ہو گیا، اور جس نے میری نافرمانی کی، پس تحقیق اس نے جنت میں جانے سے انکار کیا۔“

سنت رسول ﷺ سے اعراض اسلام سے خروج کا سبب ہے:

((وَعَنْ أَنَسٍ رَضِيَ اللَّهُ عَنْهُ قَالَ: جَاءَ ثَلَاثَةٌ رَهْطٍ إِلَى بَيْوتِ أَزْوَاجِ النَّبِيِّ ﷺ يَسْأَلُونَ عَنْ عِبَادَةِ النَّبِيِّ ﷺ فَلَمَّا أُخْبِرُوا كَانَتْهُمْ تَقَالُوهَا فَقَالُوا: وَإِنَّ نَحْنُ مِنَ النَّبِيِّ ﷺ قَدْ غُفِرَ لَهُ مَا تَقَدَّمَ مِنْ

❶ صحیح بخاری، کتاب الاعتصام بالکتاب والسنة، باب الاقتداء بسنن رسول اللہ، رقم: ۷۷۰.

ذَنبِهِ وَمَا تَأَخَّرَ ، قَالَ أَحَدُهُمْ : أَمَا أَنَا فَإِنِّي أُصَلِّي اللَّيْلَ أَبَدًا ،
وَقَالَ آخَرُ : أَنَا أَصُومُ الدَّهْرَ وَلَا أُفْطِرُ ، وَقَالَ آخَرُ : أَنَا أَعْتَزِلُ
النِّسَاءَ فَلَا أَتَزَوِّجُ أَبَدًا ، فَجَاءَ رَسُولُ اللَّهِ ﷺ إِلَيْهِمْ ، فَقَالَ : أَنْتُمْ
الَّذِينَ قُلْتُمْ كَذَا وَكَذَا ، أَمَا وَاللَّهِ ! إِنِّي لَا خَشَاكُمُ لِلَّهِ وَأَتَقَاكُمُ
لَهُ ، لَكِنِّي أَصُومُ وَأُفْطِرُ ، وَأُصَلِّي وَأَرْقُدُ ، وَاتَزَوَّجُ النِّسَاءَ
فَمَنْ رَغِبَ عَن سُنَّتِي فَلَيْسَ مِنِّي .)) ❶

”سیدنا انس رضی اللہ عنہ بیان کرتے ہیں کہ تین شخص نبی کریم ﷺ کی ازواج
مطہرات رضی اللہ عنہن کے پاس آئے، اور نبی رحمت ﷺ کی عبادت سے
متعلق سوال کیا، اور جب انہیں نبی مکرم ﷺ کی عبادت کے متعلق خبر دی گئی تو
انہوں نے اس عبادت کو معمولی سمجھا، اور کہا: ہمیں رسول اللہ ﷺ کے ساتھ کیا
نسبت ہے، آپ کی تو اللہ نے پہلی کچھلی سب لغزشیں معاف کر دی ہیں، ان میں
سے ایک نے کہا: میں تو ہمیشہ رات بھر نفل ادا کروں گا۔ دوسرے نے کہا: میں
ہمیشہ دن بھر کا روزہ رکھوں گا کبھی افطار نہیں کروں گا۔ تیسرے نے کہا: میں
عورتوں سے دور رہوں گا کبھی نکاح نہیں کروں گا۔ پس نبی اکرم ﷺ ان کے
پاس گئے اور آپ ﷺ نے ان سے پوچھا: تم نے اس اس طرح کی باتیں کی
ہیں؟ خبردار، اللہ کی قسم! میں تم میں سب کی نسبت زیادہ اللہ سے ڈرنے والا، اور
پرہیزگار ہوں، اس کے باوجود روزہ رکھتا ہوں اور کبھی نہیں بھی رکھتا، میں رات کو
نوافل ادا کرتا ہوں اور سوتا بھی ہوں، اور عورتوں سے نکاح بھی کرتا ہوں، پس
جس نے میری سنت سے اعراض کیا وہ مجھ سے نہیں ہے۔“



❶ صحیح بخاری، کتاب النکاح، باب الترغیب فی النکاح، رقم: ۵۰۶۳.

صحابہ کرام رضی اللہ عنہم کی نظر میں سنت کی اہمیت

خلیفہ اول سیدنا ابوبکر صدیق رضی اللہ عنہ:

سیدنا ابوبکر صدیق رضی اللہ عنہ نے ایک موقع پر ارشاد فرمایا کہ:

((لَسْتُ تَارِكًا شَيْئًا كَانَ رَسُولُ اللَّهِ ﷺ يَعْمَلُ بِهِ إِلَّا عَمِلْتُ بِهِ
فَإِنِّي أَخْشَى أَنْ تَرَكَتُ شَيْئًا مِنْ أَمْرِهِ أَنْ أَزِيغَ.))^①

”میں کسی ایسے کام کو چھوڑنے کے لیے تیار نہیں ہوں جو رسول اللہ ﷺ کیا کرتے تھے، مگر یہ کہ میں اس پر عمل پیرا ہوں گا کیونکہ میں ڈرتا ہوں کہ اگر میں نے نبی ﷺ کے کام میں سے کسی چیز کو چھوڑ دیا تو میں گمراہ ہو جاؤں گا۔“

امیر المؤمنین عمر بن خطاب رضی اللہ عنہ:

امیر المؤمنین عمر بن خطاب رضی اللہ عنہ نے قاضی شریح کو لکھا کہ اگر مسئلہ کتاب اللہ میں ہے تو اس کا فیصلہ کرو۔ اگر کتاب اللہ میں نہ ملے تو سنت رسول میں دیکھو اور فیصلہ دو۔ اگر کتاب و سنت میں نہیں ہے اور تم سے پہلے کسی نے اس کا فیصلہ بھی نہیں کیا ہے تو تمہیں اختیار ہے کہ اپنی رائے اور اجتہاد سے فیصلہ کرو یا پیچھے ہٹ جاؤ۔ میری نظر میں پیچھے ہٹ جانا اچھا رہے گا۔^②

ایک سفر میں سیدنا عبداللہ بن عمر رضی اللہ عنہما ایک سرکش اونٹ پر سوار تھے جو رسول اللہ ﷺ سے آگے نکل نکلتا تھا۔ امیر المؤمنین عمر بن خطاب رضی اللہ عنہ نے ان کو ڈانٹا کہ کوئی نبی کریم ﷺ سے آگے نہ بڑھنے پائے۔“^③

① صحیح بخاری، کتاب فرض الخمس، رقم: ۳۰۹۳۔ صحیح مسلم، کتاب الجہاد والسیر، رقم: ۴۵۸۲۔

② سنن دارمی: ۱/۵۵۔ اخبار القضاة: ۲/۱۸۹۔

③ صحیح بخاری، کتاب الحصبہ، رقم: ۲۶۱۰۔

سیدنا علی المرتضیٰ رضی اللہ عنہ:

ایک بار سیدنا علی کرم اللہ وجہہ سوار ہونے لگے تو رکاب میں بسم اللہ کہہ کر پاؤں رکھا، پشت پر بیچے تو الحمد للہ کہا، پھر یہ آیت پڑھی:

﴿سُبْحٰنَ الَّذِیْ سَخَّرَ لَنَا هٰذَا وَ مَا كُنَّا لَهُ مُقْرِنِیْنَ ﴿۱۳﴾ وَ اِنَّا اِلٰی رَبِّنَا لَمُنْقَلِبُوْنَ ﴿۱۴﴾﴾ (الزخرف: ۱۳، ۱۴)

پھر تین بار الحمد للہ اور تین بار اللہ اکبر کہا۔ اس کے بعد یہ دعا پڑھی:

((سُبْحَانَكَ اِنِّیْ ظَلَمْتُ نَفْسِیْ فَاغْفِرْ لِیْ اِنَّهُ لَا یَغْفِرُ الذُّنُوْبَ اِلَّا اَنْتَ .))

پھر مسکرا دیے، لوگوں نے مسکرانے کی وجہ دریافت کی، بولے: ”ایک مرتبہ رسول اللہ ﷺ ان ہی پابندیوں کے ساتھ سوار ہوئے اور اخیر میں مسکرا دیے، میں نے مسکرانے کی وجہ پوچھی تو فرمایا کہ جب بندہ علم و یقین کے ساتھ یہ دعا کرتا ہے تو اللہ اس سے خوش ہوتا ہے۔“^①

سیدنا عبد اللہ بن عمر رضی اللہ عنہما:

اتباع سنت میں تمام صحابہ کرام سے سیدنا عبد اللہ بن عمر رضی اللہ عنہما بطور خاص ممتاز تھے، رسول اللہ ﷺ حج کے سفر سے واپس آئے تو مسجد کے دروازے پر ناقہ کو بٹھا کر پہلے دو رکعت نماز پڑھی، پھر گھر تشریف لے گئے۔ اس کے بعد سیدنا عبد اللہ بن عمر رضی اللہ عنہما نے بھی یہی معمول کیا۔^② سیدنا عبد اللہ بن عمر رضی اللہ عنہما کعبہ کے صرف دونوں یمانی رکنوں یعنی حجر اسود اور رکن یمانی کو چھوتے تھے، ایسے جوتے پہنتے تھے جن پر بال نہیں ہوتے، زرد رنگ کا خضاب لگاتے تھے اور لوگ چاند دیکھتے ہی احرام باندھ لیتے تھے، لیکن وہ یوم الترویہ یعنی آٹھویں ذوالحجہ کو احرام باندھتے تھے، جناب عبید بن جریج نے ان سے پوچھا کہ ”صرف آپ ہی کیوں ایسا

① سنن ابوداؤد، کتاب الجہاد، باب ما یقول الرجل اذا ركب، رقم: ۲۶۰۷۔ محدث البانی نے اسے ”صحیح“ قرار دیا ہے۔

② صحیح بخاری، کتاب الوضوء، رقم: ۱۹۶۔ صحیح مسلم، رقم: ۱۱۸۷۔ سنن ابوداؤد، کتاب الجہاد، رقم: ۲۷۸۲۔

کرتے ہیں؟ آپ کے اور اصحاب نہیں کرتے، بولے کہ: ”میں نے رسول اللہ ﷺ کو ایسا ہی کرتے دیکھا ہے اس لیے میں بھی اس کو پسند کرتا ہوں۔“^①

سیدنا عبداللہ بن عباس رضی اللہ عنہما:

سعید بن جبیر رضی اللہ عنہما کہتے ہیں کہ سیدنا عبداللہ بن عباس رضی اللہ عنہما نے کہا: کہ نبی کریم ﷺ نے حج تمتع کیا تھا، عروہ بن الزبیر نے سن کر کہا کہ ابوبکر و عمر رضی اللہ عنہما منع کرتے تھے۔ ابن عباس رضی اللہ عنہما نے کہا: مجھے لگتا ہے کہ لوگ ہلاک ہو جائیں گے۔ میں کہتا ہوں کہ نبی کریم ﷺ نے فرمایا: اور لوگ کہتے ہیں کہ ابوبکر و عمر رضی اللہ عنہما نے منع کیا ہے۔^②

نوٹ:..... حافظ ابن القیم رضی اللہ عنہ اس قول کو نقل کرنے کے بعد رقمطراز ہیں کہ:

”اللہ تعالیٰ ابن عباس رضی اللہ عنہما پر رحم فرمائے اور ان سے راضی ہو، اگر اس زمانے کے لوگوں کو دیکھتے تو کیا کہتے؟ ان کے سامنے جب کہا جاتا ہے کہ رسول اللہ ﷺ نے کہا: تو وہ حدیث رسول ﷺ کا ایسے لوگوں کے اقوال سے معارضہ کرتے ہیں۔ جو صحابہ کرام رضی اللہ عنہم سے بہت ہی نیچے درجے کے لوگ ہوتے ہیں۔“^③

نبی کریم ﷺ کی حدیث ہوتے ہوئے سیدنا ابوبکر و عمر رضی اللہ عنہما کی بات دین نہ بن سکی، افسوس صد افسوس! تو پھر فقہ حنفی، مالکی، شافعی، حنبلی اور جعفری اور پیروں، علماء اور مردہ فرقوں کی خلاف سنت بات کو حجت کیسے مانا جاسکتا ہے۔



① سنن ابوداؤد، کتاب المناسک، رقم: ۱۷۷۲.

② مسند أحمد: ۱/۳۳۷.

③ أعلام الموقعین: ۳/۵۳۹.

ائمہ کرام رضی اللہ عنہم کی نظر میں سنت کی اہمیت

نہ لو قولِ ائمہ گر حدیثوں سے ہو متضادم
امامانِ شریعت کی یہی ہم کو وصیت ہے!

امام ابوحنیفہ نعمان بن ثابت رضی اللہ عنہ:

(۱)..... امام ابوحنیفہ رضی اللہ عنہ المتوفی ۱۵۰ھ ارشاد فرماتے ہیں:

((إِذَا صَحَّ الْحَدِيثُ فَهُوَ مَذْهَبِي .)) ❶

”جب حدیث صحیح ثابت ہو جائے تو وہی میرا مذہب ہے۔“

امام ابوحنیفہ رضی اللہ عنہ اس قول کے مطابق لوگوں کو اپنی آراء کی طرف دعوت دینے کی بجائے امام الانبیاء محمد رسول اللہ صلی اللہ علیہ وسلم کی حدیث کی طرف دعوت دے رہے ہیں اور بباغ و بیل اعلان فرما رہے ہیں کہ میں اہل حدیث ہوں اور صحیح حدیث ہی میرا مذہب ہے۔
یہی وجہ ہے کہ جب امام ابوحنیفہ رضی اللہ عنہ کو مسیح علی الجورین کی حدیث مل گئی تو انہوں نے اپنے موقف سے رجوع کر لیا۔

(۲)..... چنانچہ جامع ترمذی میں ہے: صالح بن محمد الترمذی کہتے ہیں: میں نے ابو مقاتل سمرقندی سے سنا، وہ کہہ رہے تھے کہ میں امام ابوحنیفہ کے پاس مرض الموت میں گیا، پس انہوں نے پانی منگوا لیا اور وضو کیا، آپ جرابیں پہنے ہوئے تھے، پس آپ نے جرابوں پر مسح کیا، پھر آپ نے ارشاد فرمایا:

((فَعَلْتُ الْيَوْمَ شَيْئًا لَمْ أَكُنْ أَفْعَلُهُ ، مَسَحْتُ عَلَى الْجَوْرَبِينَ ،

وَهُمَا غَيْرُ مَنَعَلِينَ .))

❶ رد المحتار علی الدر المختار، لابن عابدین: ۱ / ۶۸ .

”میں نے آج وہ کام کیا ہے جو پہلے نہیں کرتا تھا، وہ یہ کہ میں نے جرابوں پر مسح کیا ہے جو کہ متعلین نہیں ہیں۔“^①

(۳)..... امام ابوحنیفہ رحمۃ اللہ علیہ کا ایک قول اس طرح ہے کہ:

((إِذَا قُلْتُ قَوْلًا يَخَالِفُ كِتَابَ اللَّهِ وَخَبَرَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَاتْرُكُوا قَوْلِي))^②

”جب میں کوئی ایسی بات کہوں جو کہ اللہ تعالیٰ کی کتاب اور رسول اللہ صلی اللہ علیہ وسلم کی احادیث کے خلاف ہو تو میری بات کو چھوڑ دو۔“

ان اقوال سے ثابت ہوا کہ امام ابوحنیفہ رحمۃ اللہ علیہ قرآن و حدیث کو اپنی بات پر مقدم کرتے تھے، اور جو بات خلاف قرآن و سنت ہوتی، اس سے رجوع کر لیتے تھے، معلوم ہوا کہ امام صاحب تقلید شخصی کو ناجائز سمجھتے تھے، انہوں نے خود کسی شخصیت کی تقلید نہ کی اور نہ اسے جائز قرار دیا، بلکہ اس سے سختی کے ساتھ منع فرمایا۔

(۴)..... یہی وجہ ہے کہ امام ابوحنیفہ رحمۃ اللہ علیہ نے ہبانگ دہل فرمایا:

((لَا يَحِلُّ لَأَحَدٍ أَنْ يَأْخُذَ بِقَوْلِنَا مَا لَمْ يَعْلَمْ مِنْ أَيْنَ أَخَذْنَاهُ))^③

”کسی شخص کے لیے حلال نہیں کہ وہ ہماری بات کو لے۔ جب تک کہ اسے یہ معلوم نہ ہو جائے کہ یہ بات ہم نے کہاں سے لی ہے؟“

اگر امام ابوحنیفہ رحمۃ اللہ علیہ کے اقوال کے مطابق دیکھیں تو قرآن و سنت کو وہ اپنا منج سمجھتے تھے، اور موجودہ حنفی نماز تو کیا، حنفی نماز کی ایک رکعت کے مکمل مسائل بھی صحیح سند کے ساتھ امام ابوحنیفہ رحمۃ اللہ علیہ سے ثابت نہیں ہو سکتے۔

① سنن ترمذی، کتاب الصلوٰۃ، رقم: ۹۹۔ البانی رحمۃ اللہ علیہ نے اس قول کو ”صحیح“ کہا ہے۔

② ایقاظ ہمم اولی الابصار، ص: ۵۰۔

③ الانتقاء فی فضائل الثلاثة الائمة الفقهاء، ص: ۱۴۵۔ البحر الرائق: ۲۹۳/۶۔ تاریخ یحییٰ بن

معین بحوالہ صفة صلاة النبی صلی اللہ علیہ وسلم، ص: ۴۶۔

چنانچہ امام الحرمین الجوبینی فرماتے ہیں:

”جس صلاۃ کو امام ابوحنیفہ جائز کہتے ہیں، اگر کسی عام آدمی کے سامنے پیش

کی جائے تو وہ قبول نہ کرے، اور نماز دین کا ستون ہے۔“^①

اس پر مستزاد یہ کہ امام صاحب نبی، رسول اور معصوم نہیں تھے اور غلطی کے امکان کی وجہ سے لوگوں کو قرآن و سنت کی طرف رجوع کرنے کا حکم فرما رہے ہیں۔ لہذا مسائل نماز سیکھنے کے لیے اپنے ائمہ کی فقہوں کے بجائے سنت رسول ﷺ کا سہارا لینا انتہائی ضروری ہے، وگرنہ نماز باطل ہوگی۔

امام مالک بن انس رحمۃ اللہ علیہ:

(۱)..... امام مالک رحمۃ اللہ فرماتے ہیں:

((إِنَّمَا أَنَا بَشَرٌ أٌخْطِئُ وَأُصِيبُ ، فَانظُرُوا فِي رَأْيِي ، فَكُلُّ مَا وَافَقَ الْكِتَابَ وَالسُّنَّةَ فَخُذُوهُ ، وَكُلُّ مَا يَخَالِفُ الْكِتَابَ وَالسُّنَّةَ فَاتْرُكُوهُ .))^②

”یقیناً میں ایک انسان ہوں، میری بات غلط بھی ہو سکتی ہے اور صحیح بھی، لہذا میری رائے میں نظر دوڑاؤ، اور جو بات تمہیں کتاب و سنت کے موافق لگے، اسے لے لو، اور جو کتاب و سنت کے مخالف ہو اسے ترک کرو۔“

(۲)..... امام مالک رحمۃ اللہ ایک اور مقام پر ارشاد فرماتے ہیں:

((لَيْسَ أَحَدٌ بَعْدَ النَّبِيِّ صَلَّى اللَّهُ عَلَيْهِ وَسَلَّمَ إِلَّا وَيُؤْخَذُ مِنْ قَوْلِهِ وَيَتْرُكُ ، إِلَّا النَّبِيُّ صَلَّى اللَّهُ عَلَيْهِ وَسَلَّمَ .))^③

① مغیث الخلق، ص: ۵۹ .

② الجامع لابن عبدالبر: ۳۲/۲ - أصول الاحكام لابن حزم: ۱۴۹/۶ - الايقاظ، ص: ۷۲ - صفة صلاة النبي للألبانی، ص: ۴۸ .

③ ارشاد السالك، لابن عبدالهادی: ۲۲۷/۱ - صفة صلاة النبي ﷺ، ص: ۴۹ .

”نبی کریم ﷺ کے علاوہ ہر شخص کی بات قبول بھی کی جاسکتی ہے اور ردّ بھی کی جاسکتی ہے، مگر امام الانبیاء ﷺ کی بات کو قبول ہی کیا جائے گا۔ ردّ نہیں کیا جاسکتا۔“

(۳)..... امام مالک رحمہ اللہ کے شاگرد عبداللہ بن وہب رحمہ اللہ فرماتے ہیں کہ میں نے ایک مجلس میں سنا: امام مالک رحمہ اللہ سے دورانِ وضوء پاؤں کی انگلیوں کے خلال سے متعلق سوال کیا گیا، تو انہوں نے جواب دیا کہ اہل مدینہ کا اس پر عمل نہیں ہے۔ عبداللہ بن وہب فرماتے ہیں: میں نے امام مالک سے اس وقت بات نہ کی۔ جب مجلس درخواست ہوئی تو میں نے آپ سے عرض کیا: ہمارے پاس اس مسئلہ میں ایک سنت ہے۔ تو یہ سن کر انہوں نے کہا، وہ کیا ہے؟ پس میں نے لیث بن سعد اور عبداللہ بن لہیعہ اور عمرو بن حارث اور یزید بن عمرو المعافری از ابو عبدالرحمن کے طریق سے سند بیان کی کہ صحابی رسول مستورد بن شداد القرشی رضی اللہ عنہ فرماتے ہیں:

((رَأَيْتُ رَسُولَ اللَّهِ ﷺ يَذُلُّكَ خِنْصَرَهُ مَا بَيْنَ رَجْلَيْهِ . فَقَالَ :
”إِنَّ هَذَا الْحَدِيثَ حَسَنٌ ، وَمَا سَمِعْتُ بِهِ قَطُّ إِلَّا السَّاعَةَ . ثُمَّ
سَمِعْتُهُ بَعْدَ ذَلِكَ يُسْأَلُ ، فَيَأْمُرُ بِتَخْلِيلِ الْأَصَابِعِ . “)) ❶

”میں نے رسول اللہ ﷺ کو دیکھا کہ وہ اپنے ہاتھ کی سب سے چھوٹی انگلی سے پاؤں کی انگلیوں کا خلال کرتے تھے۔ تو امام مالک رحمہ اللہ نے فرمایا: ”بے شک یہ حدیث حسن ہے، اور میں نے آج سے پہلے یہ حدیث نہیں سنی۔“ جناب عبداللہ بن وہب فرماتے ہیں: ”پھر اس کے بعد جب بھی آپ سے یہ مسئلہ پوچھا گیا، تو میں نے انہیں انگلیوں کے خلال کرنے کا فتویٰ دیتے سنا۔“

اس واقعہ سے معلوم ہوا کہ امام مالک رحمہ اللہ حدیث رسول اللہ ﷺ سن کر اپنی بات پر

❶ الحرج والتعديل، لابن ابی حاتم: ۱/۳۱-۳۲۔ امام مالک نے اسے ”حسن“ قرار دیا ہے۔

ڈٹے نہیں رہتے تھے، بلکہ حدیث کے سامنے سر تسلیم خم کر کے اسے اپنا اوڑھنا بچھونا بنا لیتے تھے۔ پس ان سے تقلید شخصی کے جواز کا نظریہ محض باطل ہے۔ اللہ تعالیٰ اُن پر رحم فرمائے۔ اور یہ بات بھی روزِ روشن کی طرح عیاں ہوگئی کہ بڑے سے بڑے اہل علم سے بھی حدیث کی نص مخفی رہ سکتی ہے، یہی وجہ ہے کہ ائمہ اربعہ اپنی تقلید سے منع کیا کرتے تھے۔

مصور کھینچ وہ نقشہ جس میں یہ صفائی ہو

ادھر فرمانِ محمدؐ ہو ادھر گردن جھکائی ہو

امام محمد بن ادریس شافعی رحمہ اللہ:

(۱)..... امام شافعی رحمہ اللہ فرماتے ہیں:

((أَجْمَعَ الْمُسْلِمُونَ عَلَيَّ مِنْ إِسْتِبْنَانِ لَهُ سُنَّةٌ عَنْ رَسُولِ اللَّهِ

صَلَّى اللَّهُ عَلَيْهِ وَسَلَّمَ لَمْ يَحِلُّ لَهُ أَنْ يَدْعَهَا لِقَوْلِ أَحَدٍ)) ①

”مسلمانوں کا اس بات پر اجماع ہے کہ جس کسی کے لیے رسول مقبول ﷺ کی سنت واضح ہو جائے تو اس کے لیے حلال نہیں کہ اسے کسی کے قول کی وجہ سے چھوڑ دے۔“

کیا جو لوگ ائمہ اربعہ کی تقلید کا دم بھرتے ہیں، امام شافعی کے اس قول کی روشنی میں اجتماعِ اُمت کا عملاً انکار کرتے نظر نہیں آتے۔

(۲)..... مزید فرمایا:

((إِذَا وَجَدْتُمْ فِي كِتَابِي خِلَافَ سُنَّةِ رَسُولِ اللَّهِ ﷺ فَقُولُوا

بِسُنَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَدَعُوا مَا قُلْتُ)) ②

”جب تم میری کتاب میں کوئی خلاف سنت بات دیکھو تو تم رسول کریم ﷺ کی سنت کو اختیار کرو، اور میری بات کو چھوڑ دو۔“

② تاریخ مدینہ دمشق: ۳۸۶ / ۵۱.

① الايقاظ، ص: ۶۸.

(۳)..... ایک اور روایت میں ہے کہ امام شافعی رحمۃ اللہ علیہ نے ارشاد فرمایا:

((إِذَا وَجَدْتُمْ سُنَّةً فَاتَّبِعُوهَا وَلَا تَلْتَفِتُوا إِلَى قَوْلِ أَحَدٍ .)) ❶

”جب تم کوئی سنت پاؤ تو اس کی پیروی کرو اور کسی کے بھی قول کی طرف نہ دیکھو۔“

(۴)..... ایک اور مقام پر فرماتے ہیں:

((إِذَا صَحَّ الْحَدِيثُ فَهُوَ مَذْهَبِي .)) ❷

”جب حدیث صحیح ثابت ہو جائے، پس وہی میرا مذہب ہے۔“

(۵)..... امام احمد بن حنبل رحمۃ اللہ علیہ فرماتے ہیں کہ امام شافعی رحمۃ اللہ علیہ نے ایک دن مجھ سے کہا:

”تمہارے پاس حدیث اور اسماء الرجال کا علم مجھ سے زیادہ ہے۔ پس جب

بھی کوئی صحیح حدیث ملے تو مجھے بتاؤ، خواہ وہ حدیث کوئی، بصری یا شامی ہو،

تاکہ میں اسے اپنا مذہب قرار دوں۔“ ❸

(۶)..... اسی طرح امام شافعی رحمۃ اللہ علیہ کا ایک اور عظیم الشان فرمان ہے کہ:

”جب میں کوئی صحیح حدیث بیان کروں اس پر عمل نہ کروں تو میں تمہیں گواہ

بناتا ہوں کہ اس وقت میری عقل زائل ہو چکی ہوگی۔“ ❹

(۷)..... امام شافعی رحمۃ اللہ علیہ اتباع سنت کا بہت زیادہ اہتمام کرتے، اور اپنی تقلید سے منع

کرتے تھے۔ آپ فرمایا کرتے تھے:

”میری کوئی بھی بات رسول اللہ صلی اللہ علیہ وسلم کی صحیح حدیث کے خلاف ہو تو حدیث

النبی صلی اللہ علیہ وسلم زیادہ لائق اتباع ہے۔“ ((فَلَا تُقَلِّدُونِي .)) ”پس میری

❶ تاریخ مدینہ دمشق: ۳۸۶/۵۱۔ حلیۃ اولیاء: ۱۱۴/۹۔

❷ المجموع شرح المذہب: ۱/۱۰۴۔

❸ تاریخ مدینہ دمشق: ۳۸۶/۵۱۔

❹ تاریخ مدینہ دمشق: ۳۸۶/۵۱۔

تقلید نہ کرنا۔“ ❶

(۸)..... امام شافعی رحمہ اللہ کی حدیث سے بہت زیادہ محبت تھی۔ امام اہل السنۃ احمد بن حنبل رحمہ اللہ فرماتے:

((مَا رَأَيْتُ أَحَدًا اتَّبَعَ لِلْحَدِيثِ مِنَ الشَّافِعِيِّ)) ❷

”میں نے امام شافعی رحمہ اللہ سے زیادہ متبع حدیث کسی کو بھی نہیں پایا۔“

(۹)..... امام احمد بن حنبل رحمہ اللہ فرماتے ہیں کہ امام شافعی رحمہ اللہ نے فرمایا:

”إِذَا اصْحَحَّ الْحَدِيثُ وَقُلْتُ قَوْلًا فَآنَا رَاجِعٌ عَنْ قَوْلِي وَقَائِلٌ

بِذَلِكَ. “ ❸

”میری جو بات صحیح حدیث کے خلاف ہو، میں اس سے رجوع کرتا ہوں۔“

(۱۰)..... اسی طرح حرمہ بن یحییٰ فرماتے ہیں کہ میں نے امام شافعی رحمہ اللہ کو یہ فرماتے

سنا؛ ”مجھے بغداد میں ناصر الحدیث کا لقب دیا گیا ہے۔“ یعنی حدیث کی مدد کرنے والا۔ ❹

قارئین کرام! ائمہ ثلاثہ یعنی مالک، شافعی اور احمد رحمہم اہل سنت اور اہل حدیث کے نام

سے معروف تھے۔ اس پر یہ اقوال شاہد عدل کی حیثیت رکھتے ہیں۔ اور یہی وجہ ہے کہ آج

بھی قرآن و سنت، فہم و عمل صحابہ کرام رضی اللہ عنہم اور ائمہ محدثین کے منج پر اہل سنت

والجماعت کے گروہوں میں سے صرف جماعت اہل حدیث ہی ہے جو کہ اس پر عمل پیرا ہے

اور وہی محدثین کے صحیح معنوں میں وارث ہیں۔

امام احمد بن حنبل رحمہ اللہ:

کہتے ہیں ابوحنیفہ شافعی صحیح حدیث ہے مذہب ہمارا

ہے قول احمد مالک نہ کرو تقلید یہ ہے منج ہمارا

(۱)..... امام احمد بن حنبل رحمہ اللہ فرماتے ہیں:

((مَنْ رَدَّ حَدِيثَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَهُوَ عَلَى

❶ تاریخ مدینہ دمشق: ۳۸۶/۵۱ - حلیۃ الاولیاء: ۱۱۳/۹. ❷ حلیۃ اولیاء: ۱۱۴/۹.

❸ حلیۃ الأولیاء: ۱۰۷/۹ - إعلام الموقعین: ۳۶۳/۲. بمعناہ. ❹ حلیۃ اولیاء: ۱۱۴/۹.

شَفَا هَلَكَتِ .)) ❶

”جس نے بھی رسول اللہ ﷺ کی حدیث مبارک کو رد کیا تو وہ شخص ہلاکت کے دھانے پر ہے۔“

(۲)..... اسی طرح امام احمد بن حنبل رحمہ اللہ اپنی تقلید سے منع کرتے ہوئے فرماتے ہیں:

((لَا تَقْلِدُنِي ، وَلَا تَقْلِدْ مَا لِكَا وَلَا الشَّافِعِيَّ وَلَا الْأَوْزَاعِيَّ وَلَا

الثَّوْرِيَّ ، وَخُذْ مِنْ حَيْثُ أَخَذُوا .)) ❷

”تم میری تقلید نہ کرنا، اسی طرح مالک، شافعی، اوزاعی اور سفیان ثوری رحمہم

کی تقلید نہ کرنا۔ بلکہ مسائل وہاں سے حاصل کرنا، جہاں سے ان ائمہ نے اخذ

کیے ہیں۔ یعنی کتاب و سنت سے۔“

(۳)..... اسی طرح ایک اور جگہ فرماتے ہیں:

((لَا تَقْلِدْ دِينَكَ أَحَدًا مِنْ هَؤُلَاءِ ، مَا جَاءَ عَنِ النَّبِيِّ صَلَّى اللَّهُ

عَلَيْهِ وَسَلَّمَ وَأَصْحَابِهِ ، فَخُذْ بِهِ ، ثُمَّ التَّابِعِينَ مُخِيرًا .)) ❸

”تم اپنے دین میں ان میں سے کسی کی تقلید نہ کرنا، جو نبی اکرم ﷺ اور

صحابہ کرام رضی اللہ عنہم سے ثابت ہو، اسے قبول کرو۔ رہے تابعین عظام رضی اللہ عنہم تو

تمہیں ان کے اقوال کو قبول و رد کرنے کا اختیار ہے۔“

(۴)..... ایک اور مقام پر ارشاد فرمایا:

((رَأَى الْأَوْزَاعِيَّ ، وَرَأَى مَالِكِ ، وَرَأَى أَبِي حَنِيفَةَ كُلَّهُ رَأَى ،

وَهُوَ عِنْدِي سَوَاءٌ وَإِنَّمَا الْحُجَّةُ فِي الْأَثَارِ .)) ❹

❶ صفة صلاة النبي صَلَّى اللَّهُ عَلَيْهِ وَسَلَّمَ، ص: ۵۳.

❷ الايقاظ، ص: ۱۱۳.

❸ مسائل الامام احمد لابی داؤد، ص: ۲۷۶، ۲۷۷ بحوالہ صفة صلاة النبي، ص: ۵۳.

❹ جامع بيان العلم، لابن عبد البر: ۱۴۹ / ۲.

”امام اوزاعی، امام مالک اور امام ابوحنیفہ رحمۃ اللہ علیہم کی رائے تو رائے ہی ہے۔ میرے نزدیک ان کا درجہ حجت نہ ہونے میں برابر ہے۔ دلیل و حجت تو صرف احادیث و آثار ہیں۔“

امام زفر (شاگرد امام ابوحنیفہ رحمۃ اللہ علیہ):

آپ فرماتے تھے:

((إِنَّمَا نَأْخُذُ بِالرَّأْيِ إِذَا لَمْ نَجِدْ الْأَثَرَ فَإِذَا جَاءَ الْأَثَرُ، تَرَكَنَا الرَّأْيَ وَنَعْمَلُ بِالْأَثَرِ.))¹

”ہم رائے پر اس وقت عمل کرتے ہیں، جب ہمیں حدیث نہیں ملتی، جب حدیث مل جائے تو ہم رائے کو چھوڑ کر حدیث رسول صلی اللہ علیہ وسلم پر عمل کرتے ہیں۔“

حافظ ابن عبد البر رحمۃ اللہ علیہ:

امام عبد البر رحمۃ اللہ علیہ رقمطراز ہیں:

((وَقَدْ أَمَرَ اللَّهُ عَزَّ وَجَلَّ بِطَاعَتِهِ وَإِتْبَاعِهِ أَمْرًا مُطْلَقًا مُحَمَّلًا وَكَمْ يُقَيِّدُ بِشَيْءٍ وَلَمْ يَقُلْ مَا وَافَقَ كِتَابَ اللَّهِ كَمَا قَالَ بَعْضُ أَهْلِ الزِّيغِ.))²

”اللہ تعالیٰ نے اپنے نبی صلی اللہ علیہ وسلم کی اطاعت کا مطلقاً حکم فرمایا، اور اسے کسی چیز سے مقید نہیں کیا ہے، اور اللہ نے یہ بھی نہیں کہا کہ نبی کی بات تم اس وقت مانو جب وہ اللہ کی کتاب کے موافق ہو جس طرح کہ بعض کج رو کہتے ہیں۔“

فخر الدین رازی رحمۃ اللہ علیہ:

فخر الدین رازی آیت کریمہ ﴿فَلَا وَرَبِّكَ...﴾ کی تفسیر کرتے ہوئے لکھتے ہیں:

”اللہ تعالیٰ نے اپنی ذات کی قسم کھا کر کہا ہے کہ کوئی آدمی مومن ہو ہی نہیں سکتا، جب تک کہ اس کے اندر مندرجہ ذیل شرطیں نہ پائی جائیں:

1 جامع بیان العلم : ۱۹۰/۲

2 لسان المیزان : ۲۸۰/۱

(الف) رسول اللہ ﷺ کے فیصلہ سے راضی ہونا۔

(ب) دل میں اس بات کا یقین رکھنا کہ رسول اللہ ﷺ کا فیصلہ ہی برحق ہے۔

(ج) رسول اللہ ﷺ کے فیصلے کو قبول کرنے میں ذرا سا بھی تردد سے کام نہ لینا۔

اس کے بعد لکھا ہے کہ رسول اللہ ﷺ کی ہر صحیح حدیث اس آیت کے ضمن میں آتی ہے، اور ہر وہ شخص جو اللہ اور اس کے رسول پر ایمان رکھتا ہے، اس پر واجب ہے کہ رسول اللہ ﷺ کی ہر صحیح حدیث کو قبول کرے، اور مذہبی تعصب کی وجہ سے کسی حدیث کو رد نہ کرے، ورنہ اس آیت میں مذکور وعید اس کو بھی شامل ہوگی۔“ (تفسیر کبیر للرازی، تحت الآیة)

علامہ ابن قیم رحمۃ اللہ علیہ:

علامہ ابن قیم رحمۃ اللہ علیہ لکھتے ہیں:

”تم بہتوں کو دیکھو گے کہ جب کوئی حدیث امام کے قول کے موافق ہوتی ہے جس کی وہ تقلید کرتا ہے، اور اس کے راوی کا عمل اس کے خلاف ہوتا ہے، تو وہ کہتا ہے کہ دلیل راوی کی روایت ہے، اس کا عمل نہیں۔ اور جب راوی کا عمل اس کے امام کے قول کے موافق ہوتا ہے، اور حدیث اس کے خلاف ہوتی ہے، تو وہ کہتا ہے کہ راوی نے اپنی روایت کی مخالفت اس لیے کی ہے کہ یہ حدیث اس کے نزدیک منسوخ ہو گئی ہے، ورنہ اس کی یہ مخالفت اس کی عدالت کو ساقط کر دیتی۔ اس طرح وہ لوگ اپنے کلام میں ایک ہی جگہ اور ایک ہی باب میں بدترین تناقض کے مرتکب ہوتے ہیں، لیکن ہمارا ایمان یہ ہے کہ صحیح حدیث آجانے کے بعد اُمت کے لیے اُسے چھوڑنے کی کوئی گنجائش باقی نہیں رہتی۔“ ❶

شیخ الاسلام ابن تیمیہ رحمۃ اللہ علیہ:

شیخ الاسلام رحمۃ اللہ علیہ فرماتے ہیں کہ:

”قرآن و سنت اور اجماع کے ذریعہ یہ ثابت شدہ حقیقت ہے کہ اللہ نے بندوں پر اپنی اور اپنے رسول کی اطاعت کو فرض کیا ہے، اوامر و نواہی میں اللہ نے رسول اللہ صلی اللہ علیہ وسلم کے علاوہ اس امت پر کسی کی اطاعت کو فرض نہیں کیا ہے۔ اسی لیے ابو بکر صدیق رضی اللہ عنہ (جو نبی کریم صلی اللہ علیہ وسلم کے بعد امت کے سب سے افضل انسان تھے) کہا کرتے تھے کہ میں جب تک اللہ کی اطاعت کروں، تم لوگ میری اطاعت کرو، اور اگر میں اللہ کی نافرمانی کروں تو تم لوگ میری اطاعت نہ کرو۔ تمام علمائے امت کا اس پر اتفاق ہے کہ رسول اللہ صلی اللہ علیہ وسلم کے علاوہ کوئی معصوم نہیں، اسی لیے بہت سے ائمہ کرام نے لکھا ہے کہ ہر آدمی کی کوئی بات لی جائے گی اور کوئی چھوڑ دی جائے گی، سوائے رسول اللہ صلی اللہ علیہ وسلم کے اور یہی وجہ تھی کہ فقہی مذاہب کے چاروں اماموں نے لوگوں کو ہر بات میں اپنی تقلید کرنے سے منع فرمایا تھا۔“ (بحوالہ تیسیر الرحمن، ص: ۲۷۲-۲۷۳)

کیا ان اقوال کے بعد ائمہ کرام رحمۃ اللہ علیہم پر یہ بہتان لگانا درست ہے کہ یہ عظیم ہستیاں اسلامی نماز میں طریقہ رسول اللہ صلی اللہ علیہ وسلم کو ترک کر کے اپنے اپنے طرز کی طرف بلاتے رہے ہوں گے؟ سبحان اللہ! آج لوگ ائمہ کی تقلید کو اتباع رسول مقبول صلی اللہ علیہ وسلم پر ترجیح دے رہے ہیں۔ اور امت مسلمہ کو ٹکڑے ٹکڑے کر کے رکھ دیا ہے۔ لہذا یہ لوگ امت مسلمہ کے افتراق، انتشار اور باہمی جنگ و جدال کے ذمہ دار ہیں، اللہ تعالیٰ ان کو ہدایت کی توفیق بخشے ۵

گر نہیں تجھ میں جستجوئے حق کا ذوق و شوق
متی کہلا کر پیغمبر کو تو رسوا نہ کر
ہے فقط توحید و سنت امن و راحت کا طریق
فتنہ جنگ و جدل تقلید سے پیدا نہ کر

فضائل و مسائل رمضان

روزہ کی لغوی اور اصطلاحی تعریف:

روزہ فارسی زبان کا لفظ ہے، عربی میں اسے ”صوم“ کہا جاتا ہے۔ عربی لغت کے لحاظ سے روزے کا معنی ”کسی کام سے رُک جانا“ ہے۔
اصطلاح شرع میں صبح صادق سے لے کر اذانِ مغرب تک مادی اعتبار سے کھانے پینے اور روحانی و دینی اعتبار سے فسق و فجور سے بچنے کا نام روزہ ہے۔

فضائل رمضان المبارک

اسلامی مہینوں میں رمضان المبارک بہت زیادہ اہمیت و فضیلت کا حامل ہے۔ اس ماہ مبارک کو کئی وجوہات کی بناء پر دیگر مہینوں پر فضیلت حاصل ہے۔
رمضان اور نزولِ قرآن:

رمضان المبارک کو جو سب سے بڑی فضیلت حاصل ہے، وہ اس لیے کہ اس ماہ مبارک میں قرآن مجید نازل ہوا۔ ارشادِ باری تعالیٰ ہے:

﴿شَهْرُ رَمَضَانَ الَّذِي أُنزِلَ فِيهِ الْقُرْآنُ﴾ (البقرہ: ۱۸۵)

”رمضان کا مہینہ وہ ہے جس میں قرآن نازل کیا گیا۔“

اور جس رات قرآن مجید کا نزول ہوا، اللہ تعالیٰ نے اسے بابرکت قرار دیا:

﴿إِنَّا أَنْزَلْنَاهُ فِي لَيْلَةِ مُبْرَكَةٍ إِنَّا كُنَّا مُنذِرِينَ﴾ (الدخان: ۳)

”یقیناً ہم نے اسے بابرکت رات میں نازل کیا۔“

بلکہ جس رات قرآن مجید نازل ہوا، اسے قدر والی رات قرار دیتے ہوئے، اس میں کی

گئی عبادت کو ہزار مہینے جو کہ تراویح کا عرصہ ہے، سے افضل قرار دیا:

﴿إِنَّا أَنْزَلْنَاهُ فِي لَيْلَةِ الْقَدْرِ ۚ وَمَا أَدْرَاكَ مَا لَيْلَةُ الْقَدْرِ ۚ لَيْلَةُ الْقَدْرِ خَيْرٌ مِّنْ أَلْفِ شَهْرٍ ۚ تَنزِيلُ الْمَلَكَةِ وَالرُّوحِ فِيهَا بِإِذْنِ رَبِّهِمْ ۚ مِنْ كُلِّ أَمْرٍ ۚ سَلَّمَ هِيَ حَتَّىٰ مَطْلَعِ الْفَجْرِ ۗ﴾^①

(القدر: ۱ تا ۵)

”یقیناً ہم نے اسے قدر والی رات میں نازل کیا، اور تجھے کیا معلوم کہ قدر والی رات کیا ہے، شب قدر ہزار مہینوں سے بہتر ہے۔ اس میں فرشتے اور جبریل اپنے رب کے حکم سے تمام معاملات لے کر اترتے ہیں۔ یہ رات طلوع فجر تک سلامتی والی ہے۔“

رمضان اور تلاوت قرآن:

رسول اللہ ﷺ ہر قرآن مجید جبریل امین رمضان میں لے کر نازل ہوئے تھے، لہذا وہ رمضان کی ہر رات رسول اللہ ﷺ کے ساتھ قرآن کا دورہ کیا کرتے تھے۔ یعنی ایک دوسرے سے سنتے اور سناتے تھے۔ جیسا کہ سیدنا عبد اللہ بن عباس رضی اللہ عنہما سے مروی ہے۔^①

اور جس سال رسول اللہ ﷺ رفیق اعلیٰ سے جا ملے، اس سال، رمضان میں رسول اللہ ﷺ کے ساتھ جبریل نے قرآن مجید کا دو مرتبہ دور کیا۔^②

یہی وجہ ہے کہ ائمہ محدثین رحمہم اللہ کا بھی رمضان میں قرآن مجید سے تعلق زیادہ قائم ہو جاتا۔ امام مالک رحمہ اللہ نے رمضان المبارک کے شروع ہوتے ہی دیگر مصروفیات ترک کر کے قرآن مجید کی تلاوت کرتے، اور فرمایا کرتے:

”هَذَا شَهْرُ الْقُرْآنِ لَا كَلَامَ فِيهِ إِلَّا مَعَ الْقُرْآنِ.“^③

① تفصیل دیکھیں: صحیح بخاری، کتاب بدء الوحي، رقم: ۶.

② صحیح بخاری، کتاب فضائل القرآن، قبل حدیث رقم: ۴۹۹۷.

③ رمضان ماہِ غفران، ص: ۱۳۶.

”یہ قرآن کا مہینہ ہے کہ قرآن کے علاوہ دوسری کوئی بات چیت اس میں نہیں ہوگی۔“

رمضان اور نبوت محمد ﷺ:

رمضان ہی وہ بابرکت مہینہ ہے جس میں نبی کریم ﷺ کے سر پر تاج نبوت و رسالت سجایا گیا، اور آپ کو اللہ تعالیٰ کے آخری رسول اور نبی ہونے کا شرف بخشا گیا۔ چنانچہ ارشاد باری تعالیٰ ہے:

﴿شَهْرُ رَمَضَانَ الَّذِي أُنزِلَ فِيهِ الْقُرْآنُ﴾ (البقرہ: ۱۸۵)

”رمضان کا مہینہ وہ ہے جس میں قرآن نازل کیا گیا۔“

رمضان اور تقویٰ:

سن ۲ ہجری کو اللہ تعالیٰ نے رمضان المبارک ہی میں ایک عظیم عبادت مسلمانوں پر فرض قرار دی، جو کہ اسلام کے بنیادی پانچ ارکان میں سے ایک ہے، اور وہ روزہ ہے۔ روزہ انسان میں تقویٰ اور پرہیزگاری پیدا کرتا ہے۔ ارشاد فرمایا:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ

مِن قَبْلِكُمْ لَعَلَّكُمْ تَتَّقُونَ﴾ (البقرہ: ۱۸۳)

”اے ایمان والو! تم پر روزہ رکھنا فرض قرار دیا گیا ہے، جیسا کہ تم سے پہلے لوگوں پر فرض تھا، تاکہ تم متقی اور پرہیزگار بنو۔“

رمضان اور گناہوں کا کفارہ:

ماہ رمضان کے روزے گناہوں کا کفارہ ہو جاتے ہیں۔ چنانچہ رسول اللہ ﷺ نے ارشاد فرمایا:

((مَنْ صَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ

ذَنْبِهِ .)) ❶

❶ صحیح بخاری، کتاب الايمان، رقم: ۳۷.

”جس نے رمضان کے روزے ایمان اور ثواب کی نیت سے رکھے، اس کے پہلے سارے گناہ معاف کر دیے گئے۔“

دوسری حدیث میں ارشاد فرمایا:

((وَرَمَضَانَ إِلَيَّ رَمَضَانَ مُكْفِرَاتُ مَا بَيْنَهُنَّ إِذَا اجْتَنَبَ الْكَبَائِرَ.))^①

”ایک رمضان دوسرے رمضان تک کیے گئے گناہوں کو مٹا دیتا ہے، بشرطیکہ کبیرہ گناہوں کا ارتکاب نہ کیا جائے۔“

رمضان اور تعلق باللہ:

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

((كُلُّ عَمَلِ ابْنِ آدَمَ يُضَاعَفُ الْحَسَنَةُ بِعَشْرِ أَمْثَالِهَا إِلَّا سَبْعَ مِئَةٍ ضِعْفٍ، قَالَ اللَّهُ تَعَالَى: إِلَّا الصَّوْمُ فَإِنَّهُ لِي وَأَنَا أَجْزَى بِهِ يَدْعُ شَهْوَتَهُ وَطَعَامَهُ مِنْ أَجْلِي.))^②

”آدم کے بیٹے کے تمام اعمال بڑھا دیے جائیں گے۔ ایک نیکی دس گنا سے سات سو تک۔ اللہ تعالیٰ فرمائے گا: مگر روزہ میرے لیے ہے اور میں ہی اس کی جزا عطا کروں گا۔ اس نے اپنی خواہش اور کھانا میری خاطر چھوڑا تھا۔“

فائدہ: ”أَجْزَى“ لفظ کو اگر بصریہ مجہول یعنی ”أَجْزَى“ پڑھا جائے تو معنی یہ ہوگا

کہ ”روزے کا بدلہ میں خود ہوں۔“

روزہ داروں کے لیے جنت کا خصوصی دروازہ:

اسی طرح اللہ تعالیٰ نے روزہ داروں کے لیے جنت میں ایک خاص دروازہ بنا دیا ہے

① صحیح مسلم، کتاب الطہارۃ، رقم : ۵۵۲۔

② صحیح بخاری، کتاب الصوم، رقم : ۱۹۰۴۔ صحیح مسلم، کتاب الصیام، رقم : ۱۱۵۱۔

المشکاة، رقم : ۱۹۵۹۔

جس کا نام ”باب الریان“ ہے۔

ارشاد نبوی ﷺ ہے:

((فِي الْجَنَّةِ ثَمَانِيَةُ أَبْوَابٍ مِنْهَا بَابٌ يُسَمَّى الرِّيَّانَ لَا يَدْخُلُهُ إِلَّا الصَّائِمُونَ .)) ❶

”جنت میں آٹھ دروازے ہیں، ان میں سے ایک کا نام ”الریان“ ہے، جس سے صرف روزہ دار ہی داخل ہوں گے۔“
رمضان کی برکتوں کا خصوصی اثر:

رسول اللہ ﷺ نے ارشاد فرمایا:

((إِذَا دَخَلَ شَهْرُ رَمَضَانَ فَتَّحَتْ أَبْوَابُ الْجَنَّةِ، وَعُلِقَتْ أَبْوَابُ جَهَنَّمَ وَسُلِّسَتِ الشَّيَاطِينُ .)) ❷

”جب رمضان المبارک کا مہینہ داخل ہوتا ہے تو جنت کے دروازے کھول دیے جاتے ہیں، جہنم کے دروازے بند کر دیے جاتے ہیں اور شیاطین کو جکڑ دیا جاتا ہے۔“

رمضان کا قیام گناہوں کی بخشش کا ذریعہ ہے:

رمضان المبارک کے دنوں میں اپنی خواہشات، اکل و شرب کو ترک کر کے اللہ تعالیٰ کی رضا و تقویٰ کے حصول کی خاطر جہاں روزہ رکھا جاتا ہے، وہاں اس کی راتوں کا قیام بھی شریعت نے بیان کیا اور قیام کو گناہوں کا کفارہ بتلایا۔ چنانچہ رسول اللہ ﷺ نے ارشاد فرمایا:

((مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ .)) ❸

❶ صحیح بخاری، کتاب بدء الخلق، رقم: ۳۲۵۷۔ صحیح مسلم، کتاب الصیام، رقم: ۱۱۵۲۔

❷ صحیح بخاری، کتاب الصوم، رقم: ۱۸۹۹۔ صحیح مسلم، کتاب الصیام، رقم: ۱۰۷۹۔

❸ صحیح بخاری، کتاب الإیمان، رقم: ۳۷۔ صحیح مسلم، رقم: ۷۵۹۔

”جس شخص نے رمضان کا قیام ایمان اور ثواب کی نیت سے کیا، اس کے گزشتہ گناہ معاف کر دیے گئے۔“

رمضان میں اجر و ثواب میں اضافہ:

رمضان المبارک میں نیک اعمال کا اجر و ثواب بڑھ جاتا ہے۔ رسول اللہ ﷺ کا ارشاد گرامی ہے:

((فَإِنَّ عُمْرَةً فِي رَمَضَانَ حَجَّةٌ)) ❶

”یقیناً رمضان میں عمرہ کا ثواب حج کے برابر ہے۔“

صحیح مسلم کی ایک روایت میں یہ الفاظ آئے ہیں: ((أَوْ حَجَّةٌ مَعِيَ)) ❷

”یا میرے ساتھ حج کرنے کے برابر ثواب ہے۔“

رمضان اور رضائے الہی کا حصول:

رسول اللہ ﷺ نے ارشاد فرمایا: کہ حالت روزہ میں چار کام کثرت سے کرو۔ دو کام ایسے ہیں جن سے اللہ رب العزت کی رضا حاصل ہوتی ہے اور دو کام ایسے ہیں جن کے کیے بغیر کسی انسان کا گزارا نہیں۔

وہ دو کام جن سے اللہ تعالیٰ کی رضا حاصل ہوتی ہے، (۱) کثرت سے ”لَا إِلَهَ إِلَّا اللَّهُ“ کہنا، اور (۲) ”استغفار“ کرنا۔ اور وہ دو کام جن کے کیے بغیر کسی کا گزارا نہیں: (۱) جنت کا سوال کرنا، اور (۲) جہنم کی آگ سے پناہ مانگنا ہیں۔ ❸

مسائل رمضان المبارک

روزہ کی نیت ضروری ہے:

سیدہ حفصہ رضی اللہ عنہا سے روایت ہے کہ رسول اللہ ﷺ نے ارشاد فرمایا:

❶ صحیح بخاری، کتاب العمرة، رقم: ۱۷۸۲۔ صحیح مسلم، رقم: ۱۲۵۶۔

❷ صحیح مسلم، کتاب الحج، رقم: ۱۲۵۶/۲۲۲۔

❸ مسند حمیدی: ۹۱۱/۲، رقم: ۱۸۸۷۔

((مَنْ لَمْ يَجْمَعْ الصِّيَامَ قَبْلَ الْفَجْرِ فَلَا صِيَامَ لَهُ.))^①

”جس شخص نے فجر سے قبل روزہ کی نیت نہ کی تو اس کا روزہ نہیں ہے۔“

فائدہ:..... نیت دل کے ارادہ کا نام ہے، جب آپ کسی کام کا قصد یا ارادہ کرتے ہیں

تو گویا آپ نے اس کام کی نیت کر لی۔ زبان کا فعل اقرار کہلاتا ہے نہ کہ نیت۔

روزہ کی خود ساختہ نیت ”وَبَصَوْمٍ غَدٍ نَوَيْتُ مِنْ شَهْرِ رَمَضَانَ.“ رسول

کریم ﷺ، آپ کے صحابہ کرام رضی اللہ عنہم، تابعین، تبع تابعین اور ائمہ کرام رضی اللہ عنہم سے قطعاً

ثابت نہیں۔ پس یہ عمل بدعت ہے۔

سحری کی اہمیت و فضیلت:

سیدنا عبد اللہ بن عمرو رضی اللہ عنہ سے مروی ہے کہ رسول اللہ ﷺ نے ارشاد فرمایا:

((تَسَحَّرُوا وَلَوْ بِجُرْعَةٍ مِنْ مَاءٍ.))^②

”سحری کھاؤ اگرچہ پانی کے ایک گھونٹ سے ہو۔“

سیدنا انس رضی اللہ عنہ سے مروی ہے کہ رسول اللہ ﷺ نے ارشاد فرمایا:

((تَسَحَّرُوا فَإِنَّ فِي السَّحُورِ بَرَكَهً.))^③

روزہ افطار کرنے کی دعا:

سیدنا عبد اللہ بن عمرو رضی اللہ عنہما سے روایت ہے کہ رسول اللہ ﷺ جب روزہ افطار کرتے تو

دعا فرماتے:

((ذَهَبَ الظَّمَأُ وَابْتَلَّتِ العُرُوقُ وَثَبَتَ الأَجْرُ إِنْ شَاءَ اللهُ.))^④

① سنن ترمذی، کتاب الصوم، رقم: ۷۳۰۔ سنن ابن ماجہ، رقم: ۱۷۰۰۔ محدث البانی رحمہ اللہ نے

اسے ”صحیح“ کہا ہے۔

② موارد الظمان، رقم: ۸۸۴۔ ابن حبان نے اسے ”صحیح“ کہا ہے۔

③ صحیح بخاری، کتاب الصوم، رقم: ۱۹۲۳۔ صحیح مسلم، رقم: ۱۰۹۵۔

④ سنن ابوداؤد، کتاب الصوم، رقم: ۲۳۵۷۔ مستدرک حاکم: ۱/۴۲۲۔ سنن دارقطنی:

۱۱۸۵/۲۔ حاکم و ذہبی نے اسے ”صحیح“ اور دارقطنی نے اس کی اسناد کو ”حسن“ قرار دیا ہے۔

”پیارا چلی گئی، رگیں تر ہو گئیں اور اگر اللہ نے چاہا تو اجر ثابت ہو جائے گا۔“

روزہ افطار کرانے کا اجر و ثواب:

زید بن خالد جہنی رضی اللہ عنہ سے مروی ہے کہ رسول اللہ ﷺ نے ارشاد فرمایا:

((مَنْ فَطَرَ صَائِمًا أَوْ جَهَّزَ غَازِيًا فَلَهُ مِثْلُ أَجْرِهِ .)) ❶

”جس نے روزہ دار کو روزہ افطار کرایا، یا غازی کے لیے سامانِ جہاد تیار کیا تو

اس کے لیے اس جیسا اجر ہے۔“

جس کے ہاں روزہ افطار کیا جائے، اس کے لیے دُعا:

سیدنا انس رضی اللہ عنہ سے روایت ہے کہ نبی کریم ﷺ جناب سعد بن عبادہ رضی اللہ عنہ کے ہاں تشریف لے گئے تو انھوں نے روٹی اور روغنِ زیتون پیش کیا، چنانچہ آپ ﷺ نے اسے تناول فرمایا، پھر نبی ﷺ نے یوں دعا دی:

((أَفْطَرِ عِنْدَكُمْ الصَّائِمُونَ ، وَآكَلْ طَعَامَكُمْ الْأَبْرَارُ ، وَصَلَّتْ عَلَيْكُمْ الْمَلَائِكَةُ .)) ❷

”روزے دار تمہارے ہاں روزہ افطار کیا کریں، نیک صالح لوگ تمہارا کھانا

کھایا کریں اور فرشتے تمہیں دعائیں دیا کریں۔“

حالتِ روزہ میں جائز امور:

۱: مسواک کرنا۔ ❸

۲: غسل کرنا۔ ❹

❶ شرح السنة : ۳۷۷/۶، رقم : ۱۸۱۹۔ صحیح ابن حبان، رقم : ۱۶۱۹۔ ابن حبان نے اسے ”صحیح“ کہا ہے۔

❷ سنن ابوداؤد، کتاب الأطعمة، رقم : ۳۸۵۴۔ سنن ابن ماجہ، رقم : ۱۷۴۷۔ مسند أحمد : ۱۳۸/۳۔ مصنف عبد الرزاق، رقم : ۷۹۰۷۔ محدث البانی رحمہ اللہ نے اسے ”صحیح“ قرار دیا ہے۔

❸ صحیح بخاری، کتاب الصوم، باب سواك الرطب واليابس للصائم، معلقا.

❹ صحیح بخاری، باب اغتسال الصائم، معلقا.

- ۳: بھول کر کھاپی لینا۔^①
 - ۴: پچھنا گلوانا یعنی بطور علاج جسم سے خون نکلوانا اور قے آجانا۔^②
 - ۵: کنگھی کرنا اور سر میں تیل لگانا۔^③
 - ۶: سرمہ لگانا۔^④
 - ۷: بھیگا ہوا کپڑا سر پر رکھنا۔^⑤
 - ۸: ہنڈیا سے نمک وغیرہ چکھنا۔^⑥
 - ۹: بے ساختہ حلق میں کھی وغیرہ کا داخل ہو جانا۔^⑦
- حالت روزہ میں ممنوع کام:

- ۱: جھوٹ اور فسق و فجور والے کام۔^⑧
 - ۲: مبالغے سے ناک میں پانی چڑھانا۔^⑨
 - ۳: شہوت انگیز گفتگو کرنا اور شور و غوغا۔^⑩
 - ۴: بیوی سے بغل گیر ہونا۔^⑪
- روزہ توڑ دینے والے امور:

- ۱: جان بوجھ کر قے کرنا۔^⑫

- ① صحیح بخاری، کتاب الصوم، باب الصائم اذا اكل او شرب ناسيا، رقم: ۱۹۳۳۔
- ② صحیح بخاری، کتاب الصوم، باب الحمامة والقنطاری للصائم، معلقا۔
- ③ صحیح بخاری، باب اغتسال الصائم، معلقا۔ ④ صحیح بخاری، باب اغتسال الصائم، معلقا۔
- ⑤ صحیح بخاری، باب اغتسال الصائم، معلقا۔ ⑥ ایضاً۔
- ⑦ صحیح بخاری، باب الصائم اذا اكل او شرب ناسيا، معلقا۔
- ⑧ صحیح بخاری، کتاب الصوم، رقم: ۱۹۰۳۔
- ⑨ سنن ابوداؤد، کتاب الصیام، رقم: ۲۳۶۶۔ محدث البانی رحمہ اللہ نے اسے ”صحیح“ کہا ہے۔
- ⑩ صحیح بخاری، کتاب الصوم، رقم: ۱۹۰۴۔
- ⑪ سنن ابوداؤد، کتاب الصیام، رقم: ۳۳۸۷۔ محدث البانی نے اسے ”حسن صحیح“ کہا ہے۔
- ⑫ سنن ابوداؤد، کتاب الصیام، رقم: ۲۳۸۱۔ محدث البانی نے اسے ”صحیح“ کہا ہے۔

۲: جان بوجھ کر کھانا پینا۔^①

۳: جماع کرنا۔^②

۴: حیض و نفاس۔^③

روزے کی رخصت والے امور:

۱: بیماری۔^④

۲: سفر۔^⑤

۳: حمل۔^⑥

۴: دودھ پلانا۔^⑦

۵: وہ بوڑھا آدمی جو ضعف کی بنا پر روزہ نہ رکھ سکے۔^⑧

اعتکاف:

اعتکاف عبادت ہے۔ آپ ﷺ رمضان المبارک میں ہمیشہ اعتکاف کیا کرتے تھے۔ چنانچہ سیدہ عائشہ رضی اللہ عنہا بیان کرتی ہیں کہ نبی کریم ﷺ رمضان کے آخری عشرے کا اعتکاف کرتے تھے یہاں تک کہ اللہ تعالیٰ نے آپ کو فوت کر دیا۔ پھر آپ ﷺ کے بعد آپ کی ازواج مطہرات اعتکاف کرتی تھیں۔^⑨

معتکف میں کب بیٹھا جائے:

سیدہ عائشہ رضی اللہ عنہا فرماتی ہیں کہ رسول اللہ ﷺ جب اعتکاف بیٹھنے کا ارادہ فرماتے تو

① صحیح بخاری، کتاب الصوم، رقم: ۱۹۳۳۔

② صحیح بخاری، باب إذا جامع فی رمضان، رقم: ۱۹۳۵۔

③ صحیح بخاری، کتاب الحيض، رقم: ۳۰۴۔ ④ سورة البقرة: ۱۸۵۔

⑤ سورة البقرة: ۱۸۴۔ صحیح بخاری، باب الصوم فی السفر والإفطار، رقم: ۱۹۴۳۔

⑥ سنن ابو داؤد، کتاب الصیام، رقم: ۲۴۰۸۔ محدث البانی نے اسے ”صحیح“ کہا ہے۔

⑦ ایضاً۔

⑧ سنن دارقطنی: ۲/۲۰۵۔ شرح السنة: ۵/۳۱۵۔ منتقی ابن الجارود، رقم: ۳۸۱۔

⑨ صحیح بخاری، ابواب الإعتکاف، رقم: ۲۰۲۶۔

نجر کی نماز پڑھ کر جائے اعتکاف میں داخل ہوتے۔

لیلة القدر کا قیام:

رسول اللہ ﷺ نے ارشاد فرمایا:

((مَنْ قَامَ لَيْلَةَ الْقَدْرِ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ .))^①

”جس شخص نے شب قدر کا قیام ایمان و ثواب سمجھ کر کیا، اس کے سابقہ گناہ معاف کر دیے گئے۔“

شب قدر کی تلاش:

سیّدہ عائشہ رضی اللہ عنہا سے مروی ہے کہ رسول اللہ ﷺ نے ارشاد فرمایا: ”شب قدر رمضان المبارک کے آخری عشرہ کی طاق راتوں میں تلاش کرو۔“^②

فائدہ:..... طاق راتیں، اکیسویں، تیسویں، پچیسویں، ستائیسویں اور اثنیسویں ہیں۔ تلاش کرنے کا مطلب ہے کہ ان راتوں کو قیام، تلاوت قرآن، تسبیحات اور استغفار کے ساتھ گزارا جائے۔ یاد رہے کہ لیلة القدر ستائیسویں شب کے ساتھ خاص نہیں ہے۔

سیّدہ عائشہ رضی اللہ عنہا فرماتی ہیں کہ رسول اللہ ﷺ آخری عشرے میں عبادت کی جس قدر محنت و کوشش کرتے وہ اس کے علاوہ کسی وقت میں نہیں کرتے تھے۔^③

شب قدر کی دعا:

سیّدہ عائشہ رضی اللہ عنہا فرماتی ہیں: میں نے کہا: اے اللہ کے رسول! اگر مجھے لیلة القدر کا پتا چل جائے، تو میں اس میں کیا کہوں؟ تو آپ ﷺ نے ارشاد فرمایا، تم یہ دعا کرو:

① سنن ابوداؤد، باب الاعتکاف، رقم: ۲۴۶۴۔ محدث البانی نے اسے ”صحیح“ کہا ہے۔

② صحیح بخاری، کتاب فضل لیلة القدر، رقم: ۲۰۱۴۔

③ صحیح بخاری، کتاب فضل لیلة القدر، رقم: ۲۰۱۷۔

④ صحیح مسلم، رقم: ۱۱۷۵۔

((اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنِّي .))^❶

”اے میرے اللہ! یقیناً تو معاف کرنے والا ہے، اور معافی کو پسند کرتا ہے۔ پس
تو مجھے معاف کر دے۔“



❶ سنن ترمذی، کتاب الدعوات، رقم : ۳۵۱۳۔ سنن ابن ماجہ، رقم : ۳۸۵۰۔ محدث البانی نے اسے ”صحیح“ کہا ہے۔

مسنون رکعات تراویح

لفظ تراویح علما محدثین کے ہاں ایک اصطلاحی نام ہے۔ احادیث رسول ﷺ میں اس کے لیے ”قیام رمضان، صلوة فی رمضان، قیام اللیل، صلاة التہجد اور صلوة اللیل“ وغیرہ ایسے الفاظ استعمال ہوئے ہیں۔ اس نماز تراویح کا نبی مکرم ﷺ نے صحابہ کرام رضی اللہ عنہم کے ساتھ تین دن قیام کیا تھا۔ یہ بات احناف کے ہاں بھی مسلم ہے۔ رسول اللہ ﷺ نے جب صحابہ کرام رضی اللہ عنہم کا ذوق دیکھا کہ وہ کثرت کے ساتھ اس نماز میں شریک ہو رہے ہیں، تو آپ نے جماعت کو ترک کر دیا اور ارشاد فرمایا:

((خَشِيتُ أَنْ تُكْتَبَ عَلَيْكُمْ صَلَاةُ اللَّيْلِ)) ❶

”مجھے تم پر ”صلاة اللیل“ کی فرضیت کا ڈر ہے۔“

ایک اور روایت میں ہے:

((وَلَكِنِّي خَشِيتُ أَنْ تُفْرَضَ عَلَيْكُمْ صَلَاةُ اللَّيْلِ فَتَعْجِزُوا

عَنْهَا)) ❷

”میں اس بات سے ڈرتا ہوں کہ کہیں تم پر صلاة اللیل فرض نہ ہو جائے، اور تم

اس کے ادا کرنے سے عاجز ہو جاؤ۔“

علامہ طحاوی حنفی رحمہ اللہ سیدنا زید بن ثابت رضی اللہ عنہ سے یہ الفاظ روایت کرتے ہیں کہ

آپ ﷺ نے فرمایا:

❶ صحیح البخاری، کتاب الأذان، باب اذا كان بين الامام وبين القوم حائط او سترة، رقم: ۷۲۹.

❷ صحیح مسلم، کتاب صلاة المسافرين، باب الترغيب في قيام رمضان وهو التراويح، رقم:

۷۶۱ / ۱۷۸ - صحیح ابن خزيمة، رقم: ۲۲۰۷.

((خَشِيتُ أَنْ يُكْتَبَ عَلَيْكُمْ قِيَامُ اللَّيْلِ)) ❶

”مجھے تم پر ”قیام اللیل“ کے فرض ہونے کا خدشہ ہے۔“

امام احمد بن حنبل رحمہ اللہ اپنی مسند میں یہ الفاظ روایت کرتے ہیں کہ:

((مَخَافَةٌ أَنْ يُفْتَرَضَ عَلَيْكُمْ قِيَامُ هَذَا الشَّهْرِ)) ❷

”تم پر اس ماہ، یعنی رمضان کے قیام کی فرضیت کے خوف سے چھوڑ رہا ہوں۔“

قارئین کرام! مذکورہ بالا روایات میں غور فرمائیں کہ ان میں نماز تراویح کے لیے ”صلاة اللیل، قیام اللیل“ وغیرہ جیسے الفاظ ہی استعمال ہوئے ہیں۔ پس قیام اللیل کی تعداد میں مروی تمام صحیح احادیث نبویہ تعداد تراویح پر دلالت کناں ہیں۔

محدثین نے سیدہ عائشہ صدیقہ رضی اللہ عنہا والی حدیث پر ”قیام رمضان اور صلاة التراویح“ کے ابواب باندھے ہیں جیسا کہ صحیح بخاری میں ”کتاب صلاة التراویح، باب فضل من قام رمضان“ کے تحت امام بخاری رضی اللہ عنہ نے یہ حدیث ذکر کر کے واضح کر دیا کہ اس کا تعلق نماز تراویح کے ساتھ ہے۔ ایسے ہی امام بیہقی نے اپنی سنن (۲/۴۹۵، ۴۹۶) پر ”باب ما روی فی عدد رکعات القیام فی شہر رمضان“ اور (امام ابوحنیفہ رحمہ اللہ کے شاگرد) محمد حسن الشیبانی نے اپنی مؤطا میں (ص: ۱۴۱) پر ”باب قیام شہر رمضان وما فیہ فی الفضل“ قائم کیا ہے۔

چنانچہ مولانا انور شاہ کاشمیری دیوبندی لکھتے ہیں:

((وَلَا مَنَاصَ مِنْ تَسْلِيمٍ أَنَّ التَّرَاوِيحَ عَلَيْهِ السَّلَامُ كَانَتْ ثَمَانِيَةَ

رَكَعَاتٍ وَلَمْ يُثَبِّتْ فِي رِوَايَةٍ مِنَ الرِّوَايَاتِ أَنَّهُ عَلَيْهِ السَّلَامُ

صَلَّى التَّرَاوِيحَ وَالتَّهَجَّدَ عَلَى حِدَةٍ فِي رَمَضَانَ.)) ❸

”یہ تسلیم کیے بغیر چارہ نہیں کہ رسول کریم صلی اللہ علیہ وسلم کی تراویح آٹھ رکعات تھیں۔“

❶ شرح معانی الآثار للطحاوی، کتاب الصلوة، باب القیام فی شہر رمضان هل هو فی المنازل أفضل

أم مع الامام : ۲۴۲/۱ .

❷ مسند احمد: ۱۸۳/۶، رقم: ۲۴۹۶۸ . ❸ العرف الشذی: ۱/۱۶۶ .

اور کسی روایت سے ثابت نہیں کہ آپ نے تراویح اور تہجد کو رمضان میں علیحدہ علیحدہ پڑھا ہو۔“

اور فیض الباری (۴۲۰/۲) میں فرماتے ہیں: کہ میرے نزدیک مختار یہ ہے کہ دونوں ایک ہی نماز ہے۔

ایک اور مقام پر رقمطراز ہیں:

”یہ صحیح بخاری و مسلم کی روایت ہے اور صحیح احادیث سے نبی کریم ﷺ کی نماز تراویح آٹھ رکعات ثابت ہے، اور سنن الکبریٰ میں بیس رکعات والی روایت ضعیف سند کے ساتھ ابوشیبہ سے آئی ہے، جو کہ باتفاق ضعیف ہے.....“^①

مولانا عبدالحق دہلوی اعتراف کرتے ہوئے لکھتے ہیں کہ تحقیق یہ ہے کہ آنحضرت ﷺ کی رمضان میں نماز وہی گیارہ رکعات ہی تھیں کہ جو عام حالات میں ہمیشہ تہجد کی نماز پڑھا کرتے تھے۔^②

باقی فرقہ دیوبندی قاسم نانوتوی دیوبندی حیاتی، ماتریدی، اشعری صاحب لکھتے ہیں کہ

رسول اللہ ﷺ سے جو گیارہ رکعات مع وتر ثابت ہیں، وہ بیس سے زیادہ معتبر ہیں۔^③

پس اگر تہجد اور تراویح علیحدہ علیحدہ دو نمازیں ہوتیں تو رمضان میں ان کے الگ الگ پڑھنے کا آپ ﷺ سے کوئی ثبوت ملنا چاہیے تھا۔ جبکہ ایسا قطعی نہیں ہے۔ لہذا تسلیم کرنا پڑے گا کہ رسول اللہ ﷺ جو گیارہ رکعات عام دنوں میں تہجد کے طور پر پڑھتے تھے، وہی گیارہ رکعات رمضان میں بطور تراویح کے ادا کرتے تھے۔ فرق ان کے اوقات کا اور قیام میں طوالت کا تھا۔ ابوداؤد وغیرہ میں روایت موجود ہے کہ جس میں آپ ﷺ کے تین راتوں میں جماعت کرانے کا تذکرہ ہے، اس میں یہ دلیل موجود ہے کہ آپ نے اسی نماز

① العرف الشذی: ۱/۱۰۱۔

② تراویح کا مقدمہ حنفی فقہاء کی عدالت میں، ص: ۱۶۔

③ لطائف قاسمیہ، مکتوب سوئم، ص: ۱۸۔ تراویح کا مقدمہ حنفی فقہاء کی عدالت میں، ص: ۱۶۔

تراویح کورات کے تین حصوں میں پڑھا اور تراویح کا وقت عشاء کے بعد سے اخیررات تک اپنے عمل سے بتا دیا جس میں تہجد کا وقت آ گیا۔ یہی بات مولوی عبدالحی لکھنوی حنفی نے اپنے فتاویٰ اردو (۱/۲۲۹) پر رقم کی ہے۔

قیام اللیل کی فضیلت:

سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا:

((مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ .)) ❶

”جس شخص نے رمضان المبارک کا قیام ایمان اور ثواب سمجھ کر کیا اس کے

سابقہ گناہ معاف کر دیے گئے۔“

سیدنا عمرو بن مرہ الجعفی رضی اللہ عنہ فرماتے ہیں:

((جَاءَ رَجُلٌ إِلَى النَّبِيِّ ﷺ فَقَالَ: يَا رَسُولَ اللَّهِ! أَرَأَيْتَ إِنْ

شَهِدْتُ أَنْ لَا إِلَهَ إِلَّا اللَّهُ وَأَنَّكَ رَسُولُ اللَّهِ، وَصَلَّيْتُ

الْخَمْسَ، وَادَّيْتُ الزَّكَاةَ، وَصُمْتُ رَمَضَانَ وَقُمْتَهُ فَمِمَّنْ أَنَا؟

قَالَ: مِنَ الصَّادِقِينَ وَالشُّهَدَاءِ .)) ❷

”ایک شخص نبی کریم ﷺ کے پاس آیا۔ اُس نے عرض کیا، اے اللہ کے

رسول! آپ مجھے بتائیں گے کہ اگر میں اس بات کی گواہی دوں کہ اللہ کے سوا

کوئی عبادت کے لائق نہیں اور آپ اللہ کے رسول ہیں، اور میں پانچ نمازیں ادا

کروں، زکوٰۃ دوں، رمضان کے روزے رکھوں اور اس کا قیام کروں تو میں کن

لوگوں میں سے ہوں گا؟ تو آپ ﷺ نے فرمایا: صدیقین اور شہداء میں سے۔“

مذکورہ بالا احادیث سے پتا چلا کہ قیام رمضان کی بہت زیادہ فضیلت ہے کہ اللہ تعالیٰ

سابقہ گناہ معاف کر کے اپنے نیک بندوں، صدیقین اور شہداء میں اٹھائے گا۔

❶ صحیح بخاری، کتاب صلاة التراویح، رقم: ۲۰۰۹۔

❷ مسند بزار: ۱/۲۲، رقم: ۲۵۔ موارد الضمان، رقم: ۱۹۔ ابن حبان نے اسے ”صحیح“ کہا ہے۔

نماز تراویح کا وقت:

نماز تراویح کا وقت، نمازِ عشاء سے فارغ ہونے کے بعد سے لے کر فجر تک ہے، کسی بھی وقت میں ادا کی جاسکتی ہے۔ بہتر ہے کہ جماعت کے ساتھ ادا کی جائے۔ جو شخص امام کے ساتھ تراویح پڑھتا ہے، اس کے متعلق رسول اللہ ﷺ نے ارشاد فرمایا:

((إِنَّ الرَّجُلَ إِذَا صَلَّى مَعَ الْإِمَامِ حَتَّى يَنْصَرِفَ حُسْبَ لَهُ قِيَامٌ

لَيْلَةٍ.))^①

”جو شخص امام کے ساتھ تراویح پڑھتا ہے تو اس کے لیے پوری رات کے قیام کا اجر و ثواب شمار کیا جاتا ہے۔“

تعداد رکعات تراویح:

نماز تراویح گیارہ رکعات تین وتر کے ساتھ مسنون ہے۔ رسول اللہ ﷺ کا عام معمول یہی تھا۔ اجلہ علماء احناف کا بھی یہی موقف ہے۔ جیسا کہ دلائل سے واضح ہو رہا ہے۔ جو شخص عبادت کو زیادہ وقت دینا چاہے اس کے لیے ہے کہ نماز تراویح میں قیام کو جتنا بھی دراز کر سکتا ہو کرے۔ رکوع و سجود اور جلسے میں جتنی زیادہ تسبیحیں اور دعائیں پڑھ سکتا ہو پڑھے۔ سیدہ صدیقہ رضی اللہ عنہا نے رسول اللہ ﷺ کے قیام اللیل سے متعلق پوچھنے والے سے فرمایا: رسول اللہ ﷺ کے قیام کی چار رکعتوں کے حسن و طول کا کچھ حال نہ پوچھ یعنی مجھ سے بیان نہیں ہو سکتا۔^②

صحابہ کرام رضی اللہ عنہم فرماتے ہیں: ”ہم عہد عمر رضی اللہ عنہ میں قیام اتنا لمبا کرتے کہ لاٹھیوں پر ٹیک لگانا پڑتی۔“^③

تراویح میں پڑھنے کے لیے اگر قرآن زیادہ یاد نہ ہو تو سورۃ اخلاص کی کثرت سے ہی قیام کی درازی کو پورا کر لیا کریں۔ اگر اُمت کی مغفرت کی غرض سے نبی اکرم ﷺ نے

① سنن ابو داؤد، کتاب الصیام، رقم: ۱۳۷۵۔ محدث البانی نے اسے ”صحیح“ کہا ہے۔

② صحیح بخاری، رقم: ۱۱۴۷۔ ③ مؤطا، کتاب الصلاة فی رمضان، رقم: ۴۔

ایک ہی آیت کو قیام اللیل میں بار بار پڑھتے ہوئے صبح کر دی، تو آپ سورۃ اخلاص کو ہی اخلاص کے ساتھ حسب طاقت ہر رکعت میں پڑھ کر اپنے اللہ کو راضی کریں اور قیام، رکوع و سجود کو لمبا کر کے نبی کریم ﷺ کی سنت پر عمل کریں۔ نہ کہ رکعات کی تعداد بڑھا کر رسول اللہ ﷺ کی مخالفت مول لیں۔

دلیل نمبر ۱:..... سیدہ عائشہ رضی اللہ عنہا سے مروی ہے کہ:

((كَانَ رَسُولُ اللَّهِ ﷺ يُصَلِّي فِيمَا بَيْنَ أَنْ يَقْرَعَ مِنْ صَلَاةِ الْعِشَاءِ وَهِيَ الَّتِي يَدْعُو النَّاسُ الْعَتَمَةَ إِلَى الْفَجْرِ أَحَدِي عَشْرَةَ رَكْعَةً، يُسَلِّمُ بَيْنَ كُلِّ رَكْعَتَيْنِ وَيُوتِرُ بِوَاحِدَةٍ)) ①

”رسول اللہ ﷺ عشاء کی نماز سے فارغ ہونے کے بعد فجر تک گیارہ رکعات پڑھتے تھے، اور ہر دو رکعت میں سلام پھیرتے اور ایک وتر پڑھتے تھے۔ عشاء کی نماز کو لوگ ”عتمة“ بھی کہتے ہیں۔“

فائدہ:..... اس صحیح حدیث سے معلوم ہوا کہ نبی اکرم ﷺ کے قیام اللیل کی تعداد گیارہ رکعات تھی۔

دلیل نمبر ۲:..... ابوسلمہ رضی اللہ عنہ فرماتے ہیں کہ میں سیدہ عائشہ رضی اللہ عنہا کے پاس آیا، اور ان سے رسول اللہ ﷺ کی رمضان المبارک کے مہینے میں نماز کے متعلق سوال کیا، تو انہوں نے فرمایا:

((كَانَتْ صَلَاتُهُ ثَلَاثَةَ عَشْرَ رَكْعَةً مِنْهَا رَكْعَتَا الْفَجْرِ)) ②

”آپ کی نماز ۱۳ رکعات تھی، اور ان میں سے دو فجر کی رکعتیں تھیں“

فائدہ:..... یعنی تراویح آپ گیارہ رکعات پڑھا کرتے تھے۔ اس صحیح حدیث سے بھی معلوم ہوا کہ رمضان المبارک میں آپ کا قیام گیارہ رکعت تھا، اور قیام رمضان کا معنی حنفی

① صحیح مسلم، کتاب صلاة المسافرين، باب صلاة الليل وعدد ركعات النبي ﷺ في الليل، رقم: ۷۳۶/۱۱۲۔

② صحیح ابن خزیمہ: ۳/۳۴۱، رقم: ۲۲۱۳۔ ابن خزیمہ نے اسے ”صحیح“ کہا ہے۔

حضرات بھی تراویح ہی کرتے ہیں۔

دلیل نمبر ۳:..... ابوسلمہ نے سیدہ عائشہ صدیقہ رضی اللہ عنہا سے پوچھا کہ رسول اللہ ﷺ رمضان میں رات کی نماز کیسے پڑھتے تھے؟ تو سیدہ عائشہ رضی اللہ عنہا نے فرمایا:

((مَا كَانَ يَزِيدُنِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً.)) ❶

”رمضان کا مہینہ ہو یا غیر رمضان، رسول اللہ ﷺ گیارہ رکعتوں سے زیادہ نہیں پڑھتے تھے۔“

ملاحظہ ہو:..... اس حدیث مبارکہ کو محدثین کرام رحمہم اللہ نے ”قیام رمضان“ کے باب میں بیان کیا ہے۔ جس سے ثابت ہوتا ہے کہ اس حدیث کا تعلق ”نماز تراویح“ سے ہے۔ یاد رہے کہ سائل نے رمضان المبارک کی راتوں کو ادا کی جانے والی نماز کے بارے میں سوال کیا تو سیدہ عائشہ صدیقہ رضی اللہ عنہا نے انہیں رمضان المبارک کے متعلق بھی جواب دیا اور ساتھ افادہ زائدہ کے طور پر غیر رمضان کے متعلق بھی بتایا کہ غیر رمضان میں بھی نبی کریم ﷺ گیارہ رکعات ادا کرتے تھے، جو نماز عشاء کے بعد سے لے کر نماز فجر تک ادا کرتے تھے۔ مزید تفصیل دیکھیں:

- (۱) موطا امام محمد (شاگرد امام ابوحنیفہ)، باب قیام شہر رمضان وما فیہ من الفضل، ص: ۱۴۲، طبع قدیمی کتب خانہ، کراچی .
- (۲) صحیح البخاری، کتاب صلاة التراويح، رقم: ۲۰۳۱۔ فتح الباری: ۴/ ۲۵۰ .
- (۳) سنن الکبری، للبیہقی، باب ماروی فی عدد رکعات القیام فی شہر رمضان: ۲/ ۴۹۵-۴۹۶ .

❶ صحیح البخاری، کتاب صلاة التراويح، باب فضل من قام رمضان، رقم: ۲۰۱۳۔ صحیح مسلم، کتاب صلاة المسافرين، باب صلاة اللیل وعدد رکعات النبی ﷺ فی اللیل، رقم: ۱۲۵/۷۳۸۔ موطا امام محمد، ص: ۱۴۲ .

(۴) نصب الراية از علامہ زیلعی حنفی، فصل فی قیام شهر رمضان: ۱۵۳/۲.

(۵) فتح القدیر شرح ہدایۃ از علامہ ابن ہمام حنفی، فصل فی قیام رمضان: ۱/۴۰۷.

(۶) البحر الرائق شرح کنز الدقائق از ابن نجیم حنفی: ۲/۶۶، ۶۷.

(۷) علامہ نیوی حنفی نے ”آثار السنن، باب التراویح بثمان رکعات، ص: ۳۹۸“ پر درج کر کے تسلیم کیا ہے کہ اس حدیث کا تعلق تراویح کے ساتھ ہے۔

دلیل نمبر ۴ اس مسئلہ کی تائید سیدنا جابر رضی اللہ عنہ کی اس حدیث سے بھی ہوتی

ہے کہ:

((صَلَّى بِنَا رَسُولِ اللَّهِ ﷺ فِي رَمَضَانَ ثَمَانِ رَكَعَاتٍ وَالْوُتْرَ، فَلَمَّا كَانَ مِنَ الْقَابِلَةِ اجْتَمَعْنَا فِي الْمَسْجِدِ وَرَجَوْنَا أَنْ يَخْرُجَ إِلَيْنَا فَلَمْ نَزَلْ فِي الْمَسْجِدِ حَتَّى أَصْبَحْنَا فَدَخَلْنَا عَلَى رَسُولِ اللَّهِ ﷺ فَقُلْنَا لَهُ: يَا رَسُولَ اللَّهِ! رَجَوْنَا أَنْ تَخْرُجَ عَلَيْنَا فَتُصَلِّقَ بِنَا فَقَالَ: كَرِهْتُ أَنْ يُكْتَبَ عَلَيْكُمُ الْوُتْرُ)) ❶

”رسول اللہ ﷺ نے ہمیں رمضان المبارک میں آٹھ رکعات اور وتر پڑھائے، اگلی رات ہم مسجد میں جمع ہوئے اور امید تھی کہ آپ ہمارے پاس آئیں گے۔ ہم صبح تک مسجد میں رہے۔ پھر ہم نے رسول اللہ کے پاس جا کر عرض کی، یا رسول اللہ! ہمیں امید تھی کہ آپ آکر ہمیں نماز پڑھائیں گے۔ آپ ﷺ نے فرمایا: میں نے ناپسند کیا کہ کہیں تم پر صلوٰۃ الوتر فرض نہ ہو جائے۔“

❶ صحیح ابن خزیمہ ۱۳۸/۲، رقم: ۱۰۷۰۔ صحیح ابن حبان ۱۶۲/۵، ۱۶۳۔ قیام اللیل،

ص: ۲۵۲۔ معجم الاوسط: ۱۶۸/۵۔ ابن خزیمہ اور ابن حبان نے اسے ”صحیح“ کہا ہے۔

فائدہ:..... اس حدیث سے جہاں آٹھ رکعات تراویح ثابت ہوئیں، وہاں یہ بھی معلوم ہوا کہ رات کی اس نماز کو ”صلوۃ الوتر“ بھی کہتے ہیں۔ اس حدیث کی سند میں ”عیسیٰ بن جاریہ“ پر اعتراض کیا جاتا ہے۔ لیکن عیسیٰ بن جاریہ جمہور علماء و محدثین کے نزدیک ثقہ یا کم از کم صدوق یعنی حسن الحدیث ہے۔

دلیل نمبر ۵..... سیدنا جابر رضی اللہ عنہ سے مروی ہے کہ ابی بن کعب رضی اللہ عنہ نے رسول اللہ ﷺ کے پاس آکر کہا۔ یا رسول اللہ! میرے گھر کی عورتوں نے رمضان کی رات مجھ سے کہا: ہم قرآن نہیں جانتی، ہم آپ کے ساتھ نماز پڑھیں گی:

((فَصَلَّيْتُ بِهِنَّ نَمَانَ رَكَعَاتٍ وَتَرْتُ فَكَانَ شَبَهَ الرِّضَا وَلَمْ يَقُلْ شَيْئًا)) ❶

”میں نے انہیں آٹھ رکعات اور وتر پڑھائے۔ آپ نے اس پر کچھ نہیں کہا، یعنی اظہار رضامندی فرمایا۔“

فائدہ:..... یاد رہے کہ کسی کام کو سن کر یاد دیکھ کر، اس پر خاموشی اختیار کرنا آپ ﷺ کی تقریری سنت کہلاتی ہے۔ علمائے احناف کی طرف سے گیارہ رکعات کا اعتراف:

(۱)..... جناب ابوالخلاق الحسن بن عمار شربلہالی حنفی (متوفی ۱۰۶۹ھ) رقم طراز ہیں ”جب یہی بات ثابت ہے کہ رسول اکرم ﷺ نے باجماعت گیارہ رکعات مع الوتر پڑھائی پھر اس کی سنیت سے انحراف یقیناً نبوت سے دائمی عداوت کی دلیل ہے۔“ ❷

(۲)..... امام ابوحنیفہ کے شاگرد محمد بن حسن الشیبانی اپنے مؤطا باب التراویح (ص: ۹۳) میں سیّدہ عائشہ صدیقہ رضی اللہ عنہا کی صحیح بخاری و مسلم میں موجود گیارہ رکعات مع الوتر والی روایت نقل کرنے کے بعد فرماتے ہیں: کہ ہمارا بھی اس گیارہ رکعات مع الوتر والی

❶ مسند أبی یعلیٰ : ۳۳۶/۳، رقم: ۱۸۰۱۔ مجمع الزوائد: ۷۷/۲۔ علامہ شبلی فرماتے ہیں: اس حدیث کی سند حسن ہے۔
❷ مراقی الفلاح شرح نور الإيضاح، ص: ۶۰۶۔

حدیث پر ہی عمل ہے۔

(۳)..... ملا علی قاری حنفی (المتوفی ۱۰۱۴ھ) مرقاة شرح مشکوٰۃ میں لکھتے ہیں کہ مسئلہ تراویح میں حقیقت یہی ہے کہ گیارہ رکعات مع الوتر ہی مسنون ہیں۔ جن کا اہتمام رسول اللہ ﷺ نے باجماعت کیا تھا۔^①

ملا علی قاری دوسری جگہ لکھتے ہیں: ”اس سب کا حاصل یہ ہے کہ قیام رمضان گیارہ رکعات مع الوتر جماعت کے ساتھ سنت ہے۔ یہ آپ ﷺ کا عمل ہے۔“^②

(۴)..... ابن الہمام حنفی (متوفی ۸۶۱ھ) رقم طراز ہیں:

”اس سب کا حاصل یہ ہے کہ قیام رمضان گیارہ رکعات مع الوتر جماعت کے ساتھ سنت ہے۔“^③

(۵)..... عبداللہ لکھنوی حنفی ۱۳۰۴ھ رقم طراز ہیں:

”آپ نے تراویح دو طرح ادا کی ہے۔

(۱) بیس رکعت بے جماعت..... اس روایت کی سند ضعیف ہے۔

(۲) آٹھ رکعتیں اور تین رکعات وتر باجماعت.....“^④

(۶)..... عبدالشکور حنفی متوفی ۱۳۸۱ھ رقم طراز ہیں: ”کہ اگرچہ نبی ﷺ سے آٹھ

رکعات تراویح مسنون ہے، اور ایک ضعیف روایت میں ابن عباس سے بیس رکعات بھی.....“^⑤

(۷)..... سید احمد طحاوی حنفی (متوفی ۱۲۳۳ھ) لکھتے ہیں:

”لأن النبی علیہ الصلوٰۃ والسلام لم یصلها عشرین ، بل

ثمانی .“^⑥

”کیونکہ نبی ﷺ نے بیس (رکعات) نہیں پڑھیں بلکہ آٹھ پڑھی ہیں۔“

① مرقاة شرح مشکوٰۃ: ۱۸۲/۱ .

② مرقاة: ۳۸۲/۲ .

③ فتح القدیر، باب النوافل: ۴۶۰/۱ .

④ مجموعہ فتاویٰ عبدالحمی: ۳۳۱/۱-۳۳۲ .

⑤ علم الفقہ، ص: ۱۹۸، حاشیہ .

⑥ حاشیہ الطحطاوی علی الدر المختار: ۲۹۵/۱ .

(۸)..... محمد یوسف بنوری دیوبندی (متوفی ۱۳۹۷ھ) نے کہا ہے:

”فلا بد من تسلیم أنه ﷺ صلى التراويح أيضا ثمانی

رکعات.“❶

”پس یہ تسلیم کرنا ضروری ہے کہ آپ ﷺ نے آٹھ رکعات تراویح بھی پڑھی ہیں۔“

امام ابوحنیفہ، قاضی ابو یوسف، اور امام محمد سے بسند صحیح یہ قطعی ثابت نہیں ہے کہ بیس رکعات تراویح سنت رسول ﷺ ہیں۔ اور ساتھ سیدنا عمر بن خطاب رضی اللہ عنہ کا گیارہ رکعات پڑھنے کا حکم مؤطا امام مالک میں بسند صحیح موجود ہے۔ یہی وجہ ہے کہ دنیا کے مختلف عرب ممالک اور غیر عرب ممالک میں حنفی، شافعی، مالکی، اور حنبلی لوگ گیارہ رکعات ہی پڑھتے ہیں۔ اور پاکستانی حنفی علماء نے اقرار کرنا شروع کر دیا، اور کچھ عوام الناس میں سے بھی گیارہ رکعات پڑھنا شروع ہو گئے ہیں۔ الحمد للہ علی ذلک!

سیدنا عمر بن خطاب رضی اللہ عنہ کا گیارہ رکعات کا حکم:

دلیل نمبر ۶..... امام مالک، محمد بن یوسف سے، وہ سائب بن یزید سے بیان کرتے

ہیں کہ:

((أَمَرَ عُمَرُ بْنُ الْخَطَّابِ رَضِيَ اللَّهُ عَنْهُ أَبِي بِنَ كَعْبٍ وَتَمِيمًا

الدَّارِيَّ رَضِيَ اللَّهُ عَنْهُمَا أَنْ يَقُومَا لِلنَّاسِ بِأَحَدِي عَشْرَةَ رَكْعَةً))❷

”سیدنا عمر بن خطاب رضی اللہ عنہ نے ابی بن کعب اور تميم داری رضی اللہ عنہما کو حکم دیا کہ وہ

لوگوں کو گیارہ رکعات پڑھائیں۔“

❶ معارف السنن : ۵/۵۴۳۔

❷ مؤطا امام مالک، کتاب الصلاة فی رمضان : ۱۱۴/۱ - سنن الکبریٰ، للبيهقي : ۴۹۶/۲۔

طحاوی : ۱۹۳/۱ - معرفة السنن والآثار : ۳۷۶/۲ - علامہ نبوی رضی اللہ عنہ حنفی لکھتے ہیں : ”اسنادہ صحیح“

”اس (حدیث) کی سند صحیح ہے۔“ آثار السنن، ص : ۳۹۲۔

دلیل نمبر ۷..... امام ابو بکر بن ابی شیبہ بواسطہ یحییٰ بن سعید از محمد بن یوسف، از سائب بن یزید رضی اللہ عنہ بیان کرتے ہیں:

((أَنَّ عُمَرَ جَمَعَ النَّاسَ عَلَ أَبِي وَتَمِيمٍ فَكَانَا يُصَلِّيَانِ إِحْدَى عَشْرَةَ رَكْعَةً))^①

”سیدنا عمر رضی اللہ عنہ نے لوگوں کو ابی بن کعب اور تمیم داری رضی اللہ عنہما پر جمع کیا وہ دونوں گیارہ رکعات پڑھتے تھے۔“

فائدہ..... اسی حدیث کو امام ابو زید عمر بن شہبہ الثمیری البصری، یحییٰ بن سعید کے واسطے سے اپنی کتاب ”تاریخ المدينة المنورة“ (۷۱۳ھ) پر لائے ہیں۔ اس روایت کی سند بھی انتہاء درجہ کی صحیح ہے۔

سیدنا عمر رضی اللہ عنہ کے زمانے میں گیارہ رکعات کا ثبوت:

دلیل نمبر ۸..... امام سعید بن منصور، از عبدالعزیز بن محمد، از محمد بن یوسف، از سائب بن یزید رضی اللہ عنہ بیان کرتے ہیں کہ:

((كُنَّا نَقُومُ فِي زَمَانِ عُمَرَ بْنِ الْخَطَّابِ رَضِيَ اللَّهُ عَنْهُ بِإِحْدَى عَشْرَةَ رَكْعَةً))^②

”ہم عمر بن خطاب رضی اللہ عنہ کے زمانے میں ۱۱ رکعات پڑھتے تھے۔“

فائدہ..... ان احادیث صحیحہ سے ثابت ہوا کہ رسول اللہ ﷺ کا مبارک عمل بھی گیارہ رکعات تھا، اور سیدنا عمر رضی اللہ عنہ کا حکم بھی یہی تھا۔ اسی کے مطابق سیدنا ابی بن کعب اور سیدنا تمیم الداری رضی اللہ عنہما نے گیارہ رکعات تراویح پڑھائیں، اور ان کے پیچھے پڑھنے والوں نے

① مصنف ابن ابی شیبہ: ۳۹۲/۲۔

② التعلیق الحسن علی آثار السنن، ص: ۳۹۲۔ الحاوی فی الفتاویٰ ۳۵۰، ۳۴۹/۱۔ امام سیوطی رضی اللہ عنہ اس سند کے بارہ میں فرماتے ہیں: ”وفی مصنف سعید بن منصور غاية الصحة“ ”یہ روایت بہت صحیح سند کے ساتھ مروی ہے۔“

بھی اس پر عمل کیا۔ پس معلوم ہوا کہ اجماع صحابہ رضی اللہ عنہم بھی گیارہ رکعات پر تھا۔ کسی بھی صحیح حدیث میں رسول اللہ ﷺ اور آپ کے خلفاء راشدین رضی اللہ عنہم کا بیس رکعات پڑھنے کا عمل یا حکم موجود نہیں ہے۔

نوٹ:..... یاد رہے کہ امیر المؤمنین عمر بن خطاب، علی بن ابی طالب، ابی بن کعب اور عبد اللہ بن مسعود رضی اللہ عنہم سے بیس (۲۰) رکعات قیام اللیل کی تمام روایات سنداً ضعیف ہیں، بلکہ بعض تو موضوع درج کی روایات ہیں۔ ذیل کی سطور میں ہم چند ایسی روایات اور ان کی تحقیق پیش کر دیتے ہیں کہ جن سے بیس رکعات تراویح سنت نبویہ ہونے کی دلیل پکڑی جاتی ہے۔

بیس رکعت تراویح سنت ہونے کی دلیل اور اس کے جوابات:

دلیل نمبر ۱..... سیدنا عبد اللہ بن عباس رضی اللہ عنہ سے روایت ہے کہ ”بے شک نبی کریم ﷺ ماہ رمضان میں بیس رکعت (تراویح) اور وتر پڑھتے تھے۔“^①

جواب:..... اس حدیث میں ایک راوی ابراہیم بن عثمان ہے۔ جس کے بارے میں علامہ زلیعی فرماتے ہیں: ”قال احمد: منکر الحدیث“ امام احمد نے کہا یہ منکر الحدیث ہے۔“^②

علامہ عینی رحمہ اللہ فرماتے ہیں: اسے شعبہ نے کذاب کہا ہے، اور احمد، ابن معین، بخاری اور نسائی وغیرہ نے ضعیف کہا ہے، اور ابن عدی نے اپنی کتاب ”الکامل“ میں اس حدیث کو اس کی منکر روایات میں ذکر کیا ہے۔“^③

ابن ہمام حنفی نے فتح القدر (۳۳۳/۱) اور عبدالحی لکھنوی نے اپنے فتاویٰ (۳۵۴/۱) میں اس حدیث پر جرح کی ہے۔

علامہ نور شاہ کاشمیری دیوبندی اس حدیث کے بارے میں لکھتے ہیں:

”اور جو بیس رکعت ہیں، تو وہ آپ ﷺ سے بسند ضعیف مروی ہیں، اور اس کے ضعیف ہونے پر اتفاق ہے۔“^④

② نصب الرایة: ۵۳/۱.

① مصنف ابن ابی شیبہ: ۳۹۴/۲.

④ العرف الشذی: ۱۶۶/۱.

③ عمدة القاری: ۱۲۸/۱.

علامہ سیوطی نے اس حدیث کے راوی پر شدید جرح کی ہے، اور کہا کہ ؛

((هَذَا حَدِيثٌ ضَعِيفٌ جَدًّا لَا تَقُومُ بِهِ حُجَّةٌ)) ❶

”یہ حدیث سخت ضعیف ہے اس سے حجت قائم نہیں ہوتی۔“

بانی تبلیغی جماعت جناب زکریا صاحب اوجز المسالک شرح مؤطا امام مالک (۳۰۴/۲) میں فرماتے ہیں: ”کہ یقیناً محدثین کے اصولوں کے مطابق بیس رکعات نماز تراویح نبی کریم ﷺ سے مرفوعاً ثابت نہیں۔ بلکہ ابن عباس رضی اللہ عنہما والی روایت محدثین کے اصولوں کے مطابق مجروح ہے، ثابت نہیں۔“

دلیل نمبر ۲ یزید بن رومان سے روایت ہے، وہ فرماتے ہیں، کہ ”لوگ عمر رضی اللہ عنہ

کے زمانہ میں رمضان میں ۲۳ رکعت پڑھتے تھے۔“ ❷

جواب: یہ روایت منقطع ہے۔ جیسا کہ علامہ عینی حنفی نے عمدۃ القاری (۱۱/۱۲۷-

طبع دارالفکر) میں تصریح کی ہے۔ ”وَيَزِيدُ لَمْ يُدْرِكْ عَمْرَ فَيَكُونُ مُنْقَطِعًا.“

”اس روایت کے راوی یزید کی عمر رضی اللہ عنہ سے ملاقات نہیں، اس لیے یہ روایت منقطع ہے۔“

علامہ نیوی حنفی نے بھی لکھا ہے کہ ”یزید بن رومان نے عمر بن خطاب رضی اللہ عنہما کو نہیں پایا۔“ ❸

دلیل نمبر ۳ یحییٰ بن سعید سے روایت ہے کہ عمر بن خطاب رضی اللہ عنہما نے ایک شخص کو

بیس رکعت پڑھانے کا حکم دیا۔ ❹

جواب: حافظ ابن حجر فرماتے ہیں: یحییٰ بن سعید بن قیس انصاری مدنی ثقہ، ثبت

اور طبقہ خامسہ سے ہے۔ ❺

فائدہ: یاد رہے کہ اس طبقہ کی عمر رضی اللہ عنہما سے ملاقات نہیں ہے۔ یہی وجہ ہے کہ نیوی

حنفی فرماتے ہیں: ”یحییٰ بن سعید کی عمر رضی اللہ عنہما سے ملاقات نہیں ہے۔“ ❻

❶ الحاوی: ۱/۳۴۷. ❷ مؤطا امام مالک: ۱/۱۵۰.

❸ آثار السنن، حاشیہ، ص: ۲۵۳. ❹ مصنف ابن ابی شیبہ.

❺ تقریب، ص: ۳۹۱. ❻ بحوالہ تحفة الاحوذی: ۲/۷۵.

فائدہ:..... علامہ نیوی تعلق آثار السنن میں فرماتے ہیں:

”آپ پر مخفی نہ رہے کہ سائب بن یزید کی بیس رکعت والی روایت کو بعض علماء نے ان الفاظ سے ذکر کیا ہے کہ لوگ عمر رضی اللہ عنہ کے عہد میں بیس رکعت پڑھتے تھے اور عثمان اور علی رضی اللہ عنہما کے عہد مبارک میں بھی اس کی مثل، پھر بیہتی کا حوالہ دیا۔ لیکن اس کا یہ قول کہ عثمان رضی اللہ عنہ اور علی رضی اللہ عنہ کے عہد مبارک میں بھی اس کی مثل مدرج قول ہے۔ امام بیہتی کی تصنیفات میں نہیں پایا جاتا۔“^①

دلیل نمبر ۴:..... ابو عبد الرحمن السلمی سے روایت ہے کہ علی رضی اللہ عنہ نے رمضان میں قاریوں کو بلایا، پھر ان سے ایک کو حکم دیا کہ لوگوں کو بیس رکعت پڑھائے، اور آپ خود علی رضی اللہ عنہ ان کو تر پڑھاتے تھے۔^②

جواب:..... یہ روایت بھی سخت ضعیف ہے۔ اس کی سند میں ایک راوی ”حماد بن شعیب“ ہے، جسے ابن معین، نسائی اور ابوزرعہ، وغیرہم نے ضعیف کہا۔ امام بخاری نے ”منکر الحدیث..... ترکوا حدیثہ“ کہا۔^③

اور اس میں دوسرا راوی ”عطاء بن السائب“ مختلط ہے۔ زبلی حنفی نے کہا ہے ”لیکن اسے آخر میں اختلاط ہو گیا تھا، اور تمام جنہوں نے اس سے روایت کی ہے، اختلاط کے بعد کی ہے سوائے شعبہ اور سفیان کے۔“^④

دلیل نمبر ۵:..... ابوالحسناء فرماتے ہیں کہ علی رضی اللہ عنہ نے ایک شخص کو پانچ تراویح میں رکعت پڑھانے کا حکم دیا، اور اس سند میں ضعف ہے۔“^⑤

جواب:..... یہ سند بھی ضعیف ہے۔ امام بیہتی رضی اللہ عنہ نے بذات خود ہی اس مذکور بالا اثر نقل کرنے کے بعد فرمایا کہ اس سند میں ضعف ہے۔

مزید برآں ابوالحسناء مجہول ہے۔^⑥

① بحوالہ تحفة الأحوذی: ۷۶/۲.

② السنن الكبرى، للبيهقي: ۴۹۶/۲.

③ لسان الميزان: ۳۸۴/۲.

④ نصب الرأية: ۵۸/۳.

⑤ السنن الكبرى، للبيهقي: ۴۹۷/۲.

⑥ تقريب التهذيب.

حافظ ذہبی فرماتے ہیں: وہ غیر معروف ہے۔^①

علامہ نیموی نے بھی کہا ہے: ”وَهُوَ لَا يُعْرَفُ“^②

دلیل نمبر ۶..... اعمش فرماتے ہیں: عبداللہ بن مسعود رضی اللہ عنہ بیس تراویح پڑھاتے تھے۔^③

جواب:..... یہ سند بھی منقطع ہے۔^④ اور اس کی سند میں ”حفص بن غیاث عن الاعمش“ ہے۔ پس حفص بن غیاث مدلس ہے، اور صیغہ عن سے روایت کر رہا ہے۔

دلیل نمبر ۷..... حرم مکی میں بھی بیس رکعت تراویح ہی پڑھی جاتی ہے۔ لہذا تراویح بیس رکعات مسنون ہے۔

جواب:..... (۱) حرم مکی میں پڑھانے والے ائمہ خود گیارہ رکعات ہی پڑھتے ہیں، کیونکہ بیس رکعات ایک امام کے بجائے دو پڑھاتے ہیں۔

(۲) حرم مکی اور مدنی کے ائمہ گیارہ رکعات مسنون ہونے کا فتویٰ دیتے ہیں نہ کہ بیس رکعات کا۔

(۳) دنیا کے مختلف ممالک سے آنے والے لوگوں کی کثیر تعداد کی سہولت کے خاطر بیس رکعات کا اہتمام کیا گیا ہے نہ کہ بیس کو سنت سمجھ کر۔

(۴) حرم مکی اور مدنی کو بنیاد بنا کر بیس کا فتویٰ دینے والے لوگوں کو یہ بات بھی یاد رکھنی چاہیے کہ وہاں کے ائمہ سینے پر ہاتھ باندھنا، رفع الیدین، فاتحہ خلف الامام اور آمین بالجہر ایسی بیس سنتوں کا اہتمام کرتے ہیں جن کہ قائلین بیس منکر ہیں۔

(۵) یہاں کے لوگ تو ان ائمہ کے پیچھے نماز کو جائز قرار نہیں دیتے، پھر ان کو بنیاد بنا کر بیس کا فتویٰ کیوں دیتے ہیں۔

① میزان الاعتدال: ۴/۵۱۵۔ ② حاشیہ آثار السنن، ص: ۲۵۵۔

③ مصنف عبد الرزاق، رقم: ۷۷۴۱۔ مصنف ابن ابی شیبہ: ۲/۳۹۴۔ معجم کبیر، للطبرانی،

رقم: ۹۵۸۸۔ قیام اللیل، للمروزی، ص: ۱۰۔

④ عمدة القاری: ۱۱/۱۲۷۔

(۶) شارع علیہ السلام جن پر قرآن کریم کی آیت ﴿الْيَوْمَ أَكْمَلْتُ لَكُمْ دِينَكُمْ﴾ (المائدہ: ۳) نازل ہوئی اور دین مکمل ہو گیا، ان کی سنت مبارکہ سے گیارہ رکعات ہی ثابت ہیں۔ پس بیس رکعات کو سنت قرار دینا دین میں اضافہ کے مترادف ہے۔

چنانچہ امام مالک رضی اللہ عنہ فرماتے ہیں:

”جس نے اسلام میں کوئی بدعت ایجاد کی اور اس کو وہ نیکی خیال کرتا ہے، تو تحقیق اس نے یہ گمان کیا کہ محمد صلی اللہ علیہ وسلم نے رسالت میں خیانت کی ہے، کیونکہ اللہ تعالیٰ نے تو فرمایا ہے:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا﴾ (المائدہ: ۳)

”آج کے دن میں نے تم پر تمہارا دین مکمل کر دیا اور میں نے تم پر اپنی نعمت کو مکمل کر دیا اور تمہارے لیے دین اسلام پسند کیا ہے۔“^①

وفى هذا كفاية لمن له دراية!

نماز وتر:

رکعات کی تعداد:

- ۱۔ ایک وتر۔ سیدنا عثمان رضی اللہ عنہ نے صرف ایک وتر پڑھا، اور آپ نے فرمایا: ”أَيُّ وَتْرِي“ یعنی یہ میرا وتر ہے۔^②
- ۲۔ تین وتر۔^③

① کتاب الإعتصام للشاطبي : ۱ / ۴۹.

② صحيح بخارى ، ابواب الوتر، رقم : ۹۹۰۔ صحيح مسلم، كتاب صلاة المسافرين، رقم : ۱۷۴۸۔ السنن الكبرى للبيهقي : ۳ / ۲۵.

③ صحيح بخارى ، كتاب صلاة التراويح، رقم : ۲۰۱۳۔ صحيح مسلم، كتاب صلاة المسافرين، رقم : ۱۷۲۳.

وتر پڑھنے کا طریقہ:

سیدنا ابو ہریرہ رضی اللہ عنہ سے روایت ہے کہ نبی کریم ﷺ نے فرمایا: ”تین وتر نہ پڑھو، پانچ یا سات وتر پڑھو اور تین پڑھ کر نماز مغرب کی مشابہت نہ کرو۔“^①

معلوم ہوا کہ تین وتر یا تو ایک تشہد اور ایک سلام کے ساتھ پڑھے جائیں یا پھر دو سلام کے ساتھ۔ ان ہر دو صورتوں میں نماز وتر کی مشابہت نماز مغرب کے ساتھ ہرگز نہیں رہتی۔

۳۔ پانچ وتر۔ درمیان میں کوئی تشہد نہیں۔^②

۴۔ سات وتر۔ چھ رکعات کے بعد درمیانہ تشہد ہوگا۔^③

۵۔ نو وتر۔ آٹھویں رکعت کے بعد درمیانہ تشہد ہوگا۔^④

دعائے قنوت:

((اَللّٰهُمَّ اهْدِنِيْ فِيمَنْ هَدَيْتَ ، وَعَافِنِيْ فِيمَنْ عَافَيْتَ ،
وَتَوَلَّيْنِيْ فِيمَنْ تَوَلَّيْتَ ، وَبَارِكْ لِيْ فِيمَا اَعْطَيْتَ ، وَقِنِيْ شَرَّمَا
قَضَيْتَ ، اِنَّكَ تَقْضِيْ وَلَا يُقْضٰى عَلَيْكَ ، وَاِنَّهُ لَا يَدِلُّ مَنْ
وَالَيْتَ [وَلَا يَعِزُّ مَنْ عَادَيْتَ] تَبَارَكْتَ رَبَّنَا وَتَعَالَيْتَ .))^⑤

”اے اللہ! مجھے ہدایت دے کر ان لوگوں کے زمرے میں شامل فرما جنہیں تو

① سنن دارقطنی : ۲۴/۲ ، رقم : ۱۶۳۲ ، ۱۶۳۳۔ مستدرک حاکم ۱/۲۰۴۔ سنن الکبریٰ بیہقی : ۳۱/۳۔ معرفة السنن والآثار ، رقم : ۵۵۰۹۱۔ صحیح ابن حبان ، رقم : ۲۴۲۹۔ ابن حبان اور حاکم نے اس کو ”صحیح“ کہا ہے۔

② صحیح مسلم ، کتاب صلاة المسافرين ، رقم : ۱۷۲۰۔

③ صحیح مسلم ، کتاب صلاة المسافرين ، رقم : ۷۴۶۔

④ صحیح مسلم ، کتاب صلاة المسافرين ، رقم : ۷۴۶۔

⑤ سنن الکبریٰ بیہقی : ۲۹۰/۲۔ سنن ابوداؤد ، باب القنوت فی الوتر ، رقم : ۱۴۲۵۔ شیخ البانی رحمہ اللہ نے اسے ”صحیح“ کہا ہے۔

نے ہدایت دی۔ اور مجھے اپنا دوست بنا کر ان لوگوں میں شامل کر دے جنہیں تو نے اپنا دوست بنایا، اور جو کچھ تو نے مجھے عطا کیا اس میں برکت ڈال دے۔ اور جس شرکا تو نے فیصلہ کیا ہے مجھے اس سے محفوظ فرما۔ بے شک تو ہی فیصلہ صادر کرتا ہے اور تیرے خلاف فیصلہ صادر نہیں کیا جاسکتا اور جس کا تو والی بنا وہ کبھی ذلیل و خوار نہیں ہو سکتا اور وہ شخص عزت نہیں پاسکتا جس سے تو دشمنی کرے۔ اے ہمارے رب! تو برکت والا اور بلند و بالا ہے۔“

تنبیہات:

- ۱۔ مروجہ دُعا: ((اللَّهُمَّ اِنَّا نَسْتَعِينُكَ.....)) کو قنوت وتر قرار دینا نبی کریم ﷺ سے قطعی ثابت نہیں ہے۔
- ۲۔ وتروں کے بعد تین دفعہ یہ ذکر کیا جائے۔ ((سُبْحَانَ الْمَلِكِ الْقُدُّوسِ))^① ”پاک ہے وہ بادشاہ، نہایت پاک۔“

قنوت نازلہ:

وتروں میں دُعاے قنوت رکوع سے قبل اور بعد دونوں طرح جائز ہے۔ سیدنا ابی بن کعب رضی اللہ عنہ سے مروی ہے:

((أَنَّ رَسُولَ اللَّهِ ﷺ كَانَ يُؤْتِرُ فَيَقْنُتُ قَبْلَ الرَّكْعَةِ .))^②

”بے شک رسول اللہ ﷺ وتر میں دُعاے قنوت رکوع سے پہلے پڑھتے۔“

محمد بن سیرین رحمہ اللہ فرماتے ہیں: میں نے سیدنا انس بن مالک رضی اللہ عنہ سے دُعاے قنوت کے بارے میں پوچھا کہ کب مانگی جائے تو انہوں نے کہا: ((قَنْتَ رَسُولَ اللَّهِ ﷺ بَعْدَ

① سنن ابوداؤد، باب في الدعاء بعد الوتر، رقم: ۱۴۳۰۔ شیخ البانی رحمہ اللہ نے اس کو ”صحیح“ کہا ہے۔

② سنن ابن ماجہ، کتاب إقامة الصلوات والسننہ فیہا، رقم: ۱۱۸۲۔ شیخ البانی رحمہ اللہ نے اسے ”صحیح“ کہا ہے۔

الرَّكُوعِ)) ”رسول اللہ ﷺ دعا قنوت رکوع سے قبل پڑھتے۔“^①
 سیدنا انس بن مالک رضی اللہ عنہ فرماتے ہیں: رسول اللہ ﷺ کے ستر صحابہ کرام جب شہید ہو گئے، تو آپ ﷺ نے ایک ماہ صبح کی نماز میں قنوت کیا تھا۔^②
قنوت میں ہاتھ اٹھانا:

قنوت وتر میں ہاتھ اٹھائے جائیں گے۔ سیدنا انس بن مالک رضی اللہ عنہ فرماتے ہیں: یقیناً میں نے دیکھا رسول اللہ ﷺ جب صبح کی نماز پڑھتے، دونوں ہاتھ اٹھاتے، اور کفار پر بددعا فرماتے۔^③

امام اہل سنت والجماعت، امام احمد بن حنبل اور اسحاق بن راہویہ رحمہم اللہ دونوں قنوت وتر میں ہاتھ اٹھانے کے قائل تھے۔^④

شیخ ابن باز رحمہ علیہ ایک سوال کے جواب میں فرماتے ہیں:
 ”شریعت کا حکم ہے کہ قنوت وتر میں بھی رفع الیدین کیا جائے کیونکہ یہ قنوت بھی قنوت نازلہ ہی کے جنس میں سے ہے، اور یہ نبی کریم ﷺ سے ثابت ہے کہ:

((أَنَّهُ رَفَعَ يَدَيْهِ حِينَ دُعَايِهِ فِي قُنُوتِ النَّوَازِلِ.))^⑤

”آپ نے قنوت نازلہ میں دعا کے لیے ہاتھ اٹھائے تھے۔“ (امام بیہقی نے اس حدیث کو صحیح سند کے ساتھ بیان فرمایا ہے)^⑥

① سنن ابن ماجہ، کتاب إقامة الصلوة والسنة فیہا، رقم: ۱۱۸۴۔ شیخ البانی رحمہ اللہ نے اسے ”صحیح“ کہا ہے۔

② صحیح بخاری، کتاب المغازی، رقم: ۴۰۹۰۔

③ مسند ابوعوانہ، رقم: ۵۹۱۳۔

④ مسائل ابوداؤد، ص: ۶۶۔

⑤ السنن الکبریٰ للبیہقی، کتاب الصلوة، باب رفع الیدین فی القنوت، ح: ۳۲۲۹۔

⑥ فتاویٰ اسلامیہ: ۴۵۱/۱ - ۴۵۲، طبع دار السلام، لاہور۔

امام بیہقی نے السنن الکبریٰ (۳/۳۹، تحت الحدیث: ۴۸۰۹) میں رقم کیا ہے:
 ((وَقَدْ رَوَيْنَا فِي فُتُوْتِ صَلَاةِ الصُّبْحِ بَعْدَ الرُّكُوعِ مَا يُوجِبُ
 الْاِعْتِمَادَ عَلَيْهِ وَفُتُوْتُ الْوَتْرِ قِيَاسٌ عَلَيْهِ .))
 ” اور ہم نے صبح کی نماز میں رکوع کے بعد فتوت کے بارے قابل اعتماد
 روایات ذکر کی ہیں اور فتوت وتر اس پر قیاس ہے۔“
 وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّآلِهِ وَصَحْبِهِ وَسَلَّم!

